

Dizzjunarju  
Speċjalizzat



# Ekonomija

Lino Briguglio

Edituri  
Michael Spagnol  
Thomas Pace  
Dwayne Ellul

**Dizzjunarju  
Speċjalizzat**

# **Ekonomija**

**Lino Briguglio**

Edituri  
Michael Spagnol  
Thomas Pace  
Dwayne Ellul



**Il-Kunsill Nazzjonali  
tal-Ilsien Malti**



**L-Università ta' Malta**  
Il-Fakultà tal-Arti

**Id-Dipartiment  
tal-Malti**

Din l-ewwel edizzjoni, 2023.

© Il-Kunsill Nazzjonali tal-Ilsien Malti u  
d-Dipartiment tal-Malti, il-Fakultà tal-Arti, l-Università ta' Malta  
(għall-pubblikazzjoni)

© Lino Briguglio  
(għat-test)

Qari tal-provi: Karl Scicluna u Lawrence Deguara

Disinn: Kuluri

Stampar: Print It

[www.kunsilltalmalti.gov.mt](http://www.kunsilltalmalti.gov.mt)  
[www.malti.mt](http://www.malti.mt)

ISBN: 978-9918-0-0467-6

# Kelmtejn qabel

Kienet ilha x-xewqa tal-Kunsill Nazzjonali tal-Ilsien Malti u tad-Dipartiment tal-Malti, fil-Fakultà tal-Arti, fl-Università ta' Malta li – id f'id mal-esperti tal-qasam – jiżviluppaw it-terminologija ta' suġġetti varji, fosthom dawk li m'aħniex imdorrijin naħsbu, nithaddtu u niktbu dwarhom bil-Malti. Dawn id-dizzjunarji għandhom l-għan li jiġbru b'mod sistematiku t-termini ta' oqsma tradizzjonali u moderni, u jagħmluhom aċċessibbli, u li jservu ta' riżorsa għal min ikun jixtieq iħaddem il-vokabolarju bil-Malti f'dawn l-oqsma. B'hekk, ilsienna jkompli jinfirex f'setturi oħra, anki akkademiċi, u tinħass aktar l-utilità tiegħu.

Flimkien mal-Prof. Lino Briguglio bnejna dan id-dizzjunarju li jiġbor il-vokabolarju ċentrali tal-ekonomija, settur li kulma jmur qed nisimgħu iżjed dwaru globalment fl-isferi politiċi u soċjali. Dan ix-xogħol jista' jservi ta' referenza għall-professionisti u l-istudenti tal-ekonomija, il-ġurnalisti, it-tradutturi, l-interpreti, u kull min hu interessat fis-suġġett.

It-termini, uħud sempliċi bħal *taxxa* u oħrajn kumplessi bħal *taxxa fuq il-valur miżjud*, jingħataw bil-Malti u bl-Ingliż fl-ewwel taqsima, u bl-Ingliż u bil-Malti fit-tieni taqsima. Għal kull terminu tingħata definizzjoni qasira bil-Malti fl-ewwel taqsima.

F'dan id-dizzjunarju nsibu kemm kliem u espressjonijiet li jintużaw fit-taħdit komuni, bħal *investment*, *għoli tal-ħajja* u *kera*, kif ukoll termini speċjalizzati, bħal *makroekonomija*, *prezz predatorju* u *munita konvertibbli*. Bħal f'registri oħrajn, fl-ekonomija jintużaw termini li jkollhom tifsira speċifika, u li f'kuntest ġenerali jkunu jfissru haġa oħra: kliem bħal *borża*, *sehem* u *suq* jiksbu sens differenti fil-lingwaġġ ekonomiku. Terġa', xi termini ġieli jintużaw b'modi differenti fil-fergħat varji tal-ekonomija stess. Ngħidu aħna, meta jintuża b'rabta mal-finanzi tal-gvern, *deficit* ifisser id-differenza bejn id-dħul u l-ħruġ tal-finanzi, filwaqt li meta jintuża fil-kuntest tal-ekonomija internazzjonali b'rabta mal-bilanċ tal-pagamenti, l-istess terminu jirreferi għad-differenza bejn l-importazzjoni u l-esportazzjoni. Dan id-dizzjunarju, dettalji bħal dawn jindikahom fejn ikun meħtieġ. F'din il-ġabra nsibu wkoll termini, bħal *monetarizmu*, *telexogħol* u *iperinflazzjoni*, li jirriflettu żviluppi riċenti f'din id-dixxiplina.

Nixtiequ nroddu ħajr lil numru ta' kollegi li għenuna f'xi fazi jew oħra tal-proġett: il-Prof. Manwel Mifsud, Dr Olvin Vella, is-Sur Karl Scicluna u s-Sur Lawrence Deguara għall-pariri lingwistiċi, u lil Dr Marie Briguglio, Dr John Consiglio u Dr Daniel Gravino għas-suġġerimenti siewja tagħhom fuq xi termini u definizzjonijiet. Din il-pubblikazzjoni saret bl-appoġġ finanzjarju tal-Kunsill Nazzjonali tal-Ilsien Malti u tad-Dipartiment tal-Malti, b'mod partikolari permezz tal-proġetti MALRP04 *Ġabra Terminoloġika* u MALRP08 *Dizzjunarji tal-Malti*, ifffinanzjati mir-Research Seed Fund tal-Università ta' Malta. It-termini qegħdin ukoll fil-portal tar-riċerka tad-Dipartiment tal-Malti [www.malti.mt](http://www.malti.mt).

**Michael Spagnol, Thomas Pace, Dwayne Ellul**

Edituri

# L-iżvilupp tal-Malti f'oqsma godda

Is-saħħa tal-lingwa qiegħda fil-kelliema tagħha. Jekk il-kelliema jridu l-Malti dan juruh tabilhaqq meta jhaddmuh. Xi wħud iħossu li jkollhom bilfors joqogħdu lura meta d-diskors tagħhom idur fuq sugġetti tekniċi għax jifhmu li l-lingwa tagħhom ma żviluppatx ir-registru tekniku meħtieġ.

Mod kif inkejlu l-investment li jkun qed isir fil-lingwi huwa sewwasew l-iżvilupp tat-terminoloġija. Min jirsisti li juża l-Malti f'oqsma tekniċi bħall-ekonomija bilfors se jiġi bżonn terminoloġija adattata, li ftit minnha aktarx inkunu midħla tagħha imma, f'għadd kbir ta' drabi oħra, ikollna bżonn noħolquha.

L-isforz li niżviluppaw terminoloġija ġdida huwa apprezzat minn kull min hu interessat jara l-lingwa applikata f'oqsma godda. Fil-każ ta' din il-ġabra, il-Kunsill tal-Malti huwa sodisfatt li l-awtur huwa akkademiku li jgawdi awtorevolezza kbira lokalment, u kien il-pjaċir tal-Kunsill li jara lill-Prof. Briguglio jikkonsulta tim ta' speċjalisti oħra mill-qasam tal-ekonomija u tal-lingwa biex jiżviluppa t-terminoloġija ta' dan il-qasam li kulma jmur qed isir dejjem aktar meħtieġ.

Aktar ma jgħaddi ż-żmien aktar ir-rapporti fuq is-sitwazzjoni ekonomika u r-referenzi għall-ekonomija fl-aħbarijiet qed joktru u, bis-saħħa ta' dan il-proġett, l-awturi u l-kelliema Maltin għandhom xogħol ta' referenza li, nawguraw, isibuh utli.

## **Olvin Vella**

President

Il-Kunsill Nazzjonali tal-Ilsien Malti

# Investiment fil-lingwa tagħna

L-istudju tal-ekonomija huwa sugġett li ma jistax jieqaf jizviluppa. Sa minn żmien Adam Smith, meqjus bhala missier l-ekonomija moderna, din id-dixxiplina għadha ma waqfitx tevolvi bil-ħolqien ta' kunċetti godda minhabba żviluppi fl-isferi politiċi, soċjali u finanzjarji fuq livelli globali, reġjonali u nazzjonali.

Huwa ta' pjaċir li qed nara, għall-ewwel darba, pubblikazzjoni bil-Malti li tagħti sens u definizzjoni lil firxa wiesgħa ta' termini li dahlu fi lsienna tul dawn l-aħħar snin u saru parti mil-lingwa franka li nużaw kuljum fil-qasam ekonomiku. Dan id-dizzjunarju huwa r-riżultat tal-ħidma li, f'termini ekonomiċi, nistgħu nqisuha bhala investiment fil-Malti biex nassiguraw li jibqa' rilevanti kemm f'kitbiet uffiċjali kif ukoll f'pubblikazzjonijiet oħra. B'dan id-dizzjunarju nixtiequ nsaħħu mhux biss it-tagħlim tal-ekonomija imma anke l-għarfien ġenerali f'pajjiżna ta' kunċetti ekonomiċi.

Issa għandna riżorsa ġdida li tgħin lill-istudjużi, lill-istudenti, lit-tradutturi, lill-ġurnalisti u lil kull min iħaddem il-vokabolarju bil-Malti f'dan il-qasam tant ċentrali fl-isferi politiċi u soċjali. Dan id-dizzjunarju jkopri t-termini li jintużaw f'varjetà sħiħa ta' aspetti: mit-teorija tal-ekonomija sal-politika ekonomika, il-mikroekonomija u l-makroekonomija applikati, l-ekonomija tax-xogħol, il-finanzi pubbliċi u l-ekonomija monetarja u, saħansitra, termini marbutin mal-ekonomija ambjentali.

Għalhekk inrodd ħajr lill-awtur u lill-kollaboraturi li hadmu qatigh biex jitwettaq proġett ieħor li jsaħħaħ ilsien pajjiżna.

## Emanuel Said

Dekan

Il-Fakultà tal-Ekonomija, l-Immaniġġjar u l-Kontabilità

# Ħarsa ħafifa lejn l-istorja tal-ekonomija

Dan id-dizzjunarju, li hu maħsub l-aktar għal dawk li jixtiequ jiktbu rapporti, artikli jew kitbiet oħra bil-Malti fuq l-ekonomija, jista' jservi wkoll bħala introduzzjoni konċiża għall-istudju tal-ekonomija. Sabiex il-qarrejja jkollhom ħjiel ta' kif żviluppat din id-dixxiplina u tal-kuntest ta' xi termini użati fid-dizzjunarju, jixraq nagħmlu xi osservazzjonijiet fuq l-istorja tal-ekonomija.

Għalkemm l-ekonomija, bħala kunċett, oriġinat fi żminijiet antiki – saħansitra l-kelma nnifisha ġejja mill-Grieg Antik – huwa l-ħassieb Skoċċiż Adam Smith (1723-1790) l-aktar ekonomista klassiku magħruf u meqjus bħala l-missier ta' din id-dixxiplina. Smith argumenta – x'aktarx ispirat mill-ħassieba ta' qablu – li l-mekkanizmu tas-suq jirregola ruħu waħdu u jimplika li l-intervent tal-gvern għandu jkun minimu. Fit-tieni nofs tas-seklu tmintax, Smith ippubblika l-istudju tiegħu *The Wealth of Nations* u sostna li l-interess personali tal-bniedem iwassal għall-prospertà ta' kulhadd permezz tal-forzi tas-suq li Smith sejhilhom "l-id invizibbli".

Ix-xjenza tal-ekonomija kompliet tiżviluppa u ngħatat importanza lill-kunċett tal-iskarsezza, b'referenza għall-paradoss li l-ilma – li huwa essenzjali – ikun irħas minn djamant, li mhuiwix daqshekk essenzjali. Dan imbagħad wassal għat-teorija tal-prezzijiet kif nafuha llum. Dan l-iżvilupp teoretiku wassal ukoll għall-interpretazzjoni matematika tal-ekonomija permezz ta' mudelli: żvilupp assoċjat mal-Franċiż Léon Walras (1834-1910) u l-Ingliż Alfred Marshall (1842-1924), fost oħrajn, li jissejġu ekonomisti neoklassiċi.

Waqt id-Dipressjoni l-Kbira tat-tletinijiet u warajha, John Maynard Keynes (1883-1946) argumenta li d-dipendenza fuq is-suq bħala regolatur tal-ekonomija tista' twassal għal sitwazzjoni ta' ekwilibriju fejn ikun hemm riċessjoni u qgħad kbir. Il-messaġġ ewlieni ta' Keynes kien li l-gvernijiet jista' jkollhom irwol ewlieni fl-immaniġġjar tal-ekonomija, bis-saħħa tal-politika fiskali, biex pajjiż jeħles minn riċessjoni u minn rata għolja ta' qgħad. B'hekk twieldet it-teorija makroekonomika Keynesjana. Fil-ħamsinijiet u wara bdew jiġu ppubblikati kotba li jispjegaw din il-fergħa tal-ekonomija bbażata l-aktar fuq it-teorija ta' Keynes.

Fl-universitajiet madwar id-dinja dawn iż-żewġ fergħat tal-ekonomija bdew iservu ta' sisien għall-korsijiet tal-ekonomija: il-mikroekonomija neoklassika, mibnija fuq it-teorija tal-prezz, u l-makroekonomija mibnija l-aktar fuq il-ħsieb ta' Keynes.

Fis-sittinijiet u s-sebghinijiet qamet kontroversja bejn l-ekonomisti. Fil-kitba tagħhom, xi ekonomisti enfasizzaw il-benefiċċji tas-suq ħieles u assoċjaw it-teorija ta' Keynes ma' żvantaġġi bhall-inflazzjoni u l-instabbiltà, filwaqt li ekonomisti oħra argumentaw favur l-intervent tal-gvern biex tkun evitata riċessjoni u jonqos il-qgħad. Dawk li kkritikaw lil Keynes – ewlieni fosthom Milton Friedman (1912-2006) – sostnew li t-teorija ta' Keynes, mibnija fuq l-infiq, kienet se twassal għal inflazzjoni qawwija. Dan it-tbassir seħħ tasew fis-sebghinijiet, meta l-inflazzjoni laħqet livelli allarmanti fl-istess waqt li t-tkabbir ekonomiku dinji kien kajman. Dan wassal biex sal-1980 l-ekonomija ta' Keynes giet skreditata minn ħafna ekonomisti li argumentaw bil-qawwa kontra l-indhila tal-gvern fis-suq. L-ideat li ħarġu mill-Washington Consensus, ibbażati fuq prinċipji neoliberali marbuta mas-suq ħieles, iddominaw id-diskors ekonomiku sal-2008, mal-kriżi finanzjarja u r-riċessjoni dinjija. Minħabba f'hekk, id-difetti tas-suq ħieles, speċjalment il-possibbiltà ta' abbuż fis-suq finanzjarju, daħlu mill-ġdid fid-diskors ekonomiku.

Wara l-2008, it-teorija ta' Keynes esperjenzat qawmien mill-ġdid, b'argumenti favur il-politika fiskali u r-rwol regolatorju tal-gvern. L-ekonomisti prominenti bdew jargumentaw favur il-ħtieġa ta' stimulu fiskali tat-tip li kien issuġġerixxa Keynes. Intużat ukoll il-politika monetarja billi tbaxxew ir-rati tal-imghax bl-għan li tiżdied l-attività ekonomika, imma din il-politika laħqet il-limitu tagħha meta l-imghaxijiet niżlu żero u saru saħansitra negattivi. Din ir-realtà sostniet l-argument favur l-istimulu fiskali, li kompli jissahha fl-2020 meta faqqgħet il-pandemija tal-COVID-19.

Għalhekk, matul is-snin, fl-istudju tal-ekonomija kien hemm argumenti favur u kontra kemm is-swieq ħielsa u kemm l-intervent tal-gvern. Bħal f'dixxiplini oħra, insibu fundamentalisti li jaraw l-iswed jew l-abjad biss, u oħrajn moderati li jaraw diversi sfumaturi tal-griż, jew għax ikunu nies pragmatiċi inkella għax ikunu indeċiżi. Ħafna drabi l-opinjonijiet dwar it-teoriji u l-applikazzjoni tagħhom jinbidlu mar-realtajiet tal-ħajja. Hekk ġara fil-każ tat-teorija ekonomika, meta fis-sebghinijiet l-inflazzjoni rampanti wasslet biex jintefa' dell ikrah fuq it-teorija ta' Keynes u tqiesu li kellhom raġun dawk li sostnew li l-istimuli fiskali jgħibu magħhom inflazzjoni bla rażan. Min-naħa l-oħra, bejn l-2020 u l-2021, il-pandemija tal-COVID-19 wasslet biex ikun ġustifikat stimulu fiskali qawwi li, skont it-teorija ta' Keynes, għandu jkattar l-attività ekonomika bħallikieku l-inflazzjoni mhux ta' min jinkwieta fuqha.

**Lino Briguglio**





# L-Ewwel Taqsima

## Malti - Ingliz

## **apprezzament appreciation**

Fil-kuntest tal-ekonomija internazzjonali: iż-żieda fil-valur jew prezz tal-munita li tintuża f'pajjiż partikolari meta mqabbla ma' munita ta' pajjiżi oħra. It-terminu jintuża wkoll f'kuntesti oħra, ngħidu aħna meta jogħla l-valur ta' xi propjetà.

### ► **deprezzament**

## **ass asset**

Riżorsa b'valur ekonomiku li min jakkwistaha jistenna li trendilu fil-futur. Pereżempju minn investiment f'impjant, wieħed jistenna li jikseb profitt; minn kont tal-bank jew bond jistenna li jikseb imghax; u minn akkwist tal-ishma jistenna li jirċievi dividend. Ċerti assi, bħal xi dar jew karozza, għandhom ukoll użu personali. Dawn l-assi jistgħu japprezzaw jew jiddeprezzaw.

### ► **apprezzament; deprezzament**

## **assi kapitali capital assets**

Propjetà bħal bini, magni, vetturi, u oġġetti prezzjużi. Fil-każ ta' impriża, dawn l-assi jissejġu "assi fissi" konnessi l-aktar mal-impjant, u ma jkunux intenzjonati bħala prodotti għall-bejgħ mill-istess impriża.

## **assi likwidi liquid assets**

Assi finanzjarji f'għamla ta' flus kontanti, jew li jistgħu jissarrfu malajr fi flus kontanti, biex jintużaw għax-xiri jew tranzazzjonijiet simili.

## **azzjonist/a shareholder**

Persuna, kumpanija jew istituzzjoni li jkollha sehem wieħed jew aktar mill-ishma ta' kumpanija. Azzjonist, bħala investitur, huwa parzjalment propjetarju ta' kumpanija, skont il-kwantità ta' ishma li jkollu, u jmur tajjeb jekk il-kumpanija tagħmel il-qligh u tqassam parti minnu fil-forma ta' dividend.

## **bank ċentrali** **central bank**

Istituzzjoni finanzjarja statali li tamministra l-munita u l-politika monetarja tal-pajjiż, tirregola l-banek kummerċjali u tiegħu sehem f'operazzjonijiet tas-suq finanzjarju. Spiss tiffunzjona wkoll bħala detentriċi tal-kontijiet bankarji u bħala sors ta' pariri u riċerka ekonomika għall-gvern. Meta fl-2004 Malta ssejbet fl-Unjoni Ewropea, il-Bank Ċentrali ta' Malta sar parti integrali mis-sistema tal-Banek Ċentrali Ewropej, u għalhekk iħaddem il-politika monetarja Ewropea f'Malta.

## **Bank Dinji** **World Bank**

Istituzzjoni li l-iskop ewlieni tagħha hu li ttipprovdi għajjnuna finanzjarja (self u għotjiet) lill-gvernijiet ta' pajjiżi qed jiżviluppaw, l-aktar biex jonqos il-faqar.

## **bank kummerċjali** **commercial bank**

Istituzzjoni finanzjarja li, fost attivitajiet oħra, iżzomm depożiti tal-flus f'kontijiet kurrenti u kontijiet fissi, u tagħti l-imgħax lid-depożitatur (skont l-ammont ta' flus depożitati u l-kont fejn isir id-depożitu). Imbagħad din l-istituzzjoni tiġġenera l-qligħ għaliha billi ssellef il-parti l-kbira tal-flus depożitati lil impriži u lil individwi b'rata tal-imgħax oghla minn dik li l-bank jagħti lid-depożitaturi.

## **bejgħ bl-immnut** **retail trade**

Bejgħ fi kwantitajiet żgħar li normalment isir mill-ħwienet lill-konsumaturi.

### ► **bejgħ bl-ingrossa**

## **bejgħ bl-ingrossa** **wholesale**

Bejgħ fi kwantitajiet kbar li normalment isir mill-imħażen lill-ħwienet li jbigħu bl-immnut.

### ► **bejgħ bl-immnut**

## **benefiċċji tal-kummerċ** **internazzjonali** **gains from trade**

Fil-kuntest tat-teorija tal-kummerċ internazzjonali: benefiċċji li jitgawdew mill-konsumaturi għax jiffrankaw li jhallsu t-tariffi meta jkun hemm suq ħieles. Benefiċċju ieħor hu li tiżdied il-produttività minħabba l-kompetizzjoni li ġġib magħha l-liberalizzazzjoni tal-kummerċ.

## **bilanċ fiskali** **fiscal balance**

Bilanċ bejn in-nefqa u l-introjtu tal-gvern.

## **bilanċ tal-kummerċ** **balance of trade**

Fil-kuntest tal-ekonomija internazzjonali: id-differenza bejn l-esportazzjoni u l-importazzjoni ta' pajjiż. Generalment dan it-terminu jirreferi għall-kummerċ tal-merkanzija. Meta l-bilanċ ikopri merkanzija u servizzi flimkien, jintuża t-terminu "bilanċ tar-riżorsi".

## **bilanċ tal-pagamenti**

### **balance of payments**

Fil-kuntest tal-ekonomija internazzjonali: it-tranzazzjonijiet ekonomiċi bejn pajjiż partikolari u l-bqija tad-dinja. Il-bilanċ tal-pagamenti jista' jinqasam fi tliet partijiet: il-kont kurrenti, il-kont kapitali u l-finanzjament uffiċjali.

## **bilanċ tar-riżorsi**

### **resource balance**

Parti mill-bilanċ tal-pagamenti li tkopri d-differenza bejn l-esportazzjoni u l-importazzjoni ta' oġġetti u servizzi meħudin flimkien.

## **bond**

### **bond**

Strument finanzjarju użat mill-gvern jew minn impriża biex jissellfu kwantità ta' flus għal perjodu stipulat, b'rata tal-imghax fissa. Meta l-bond jimmatura, jiġifieri jagħlaq il-perjodu stipulat, min ikun issellef irid irodd il-flus lis-sellief.

## **borża/suq tal-ishma**

### **stock exchange**

Fil-kuntest tas-suq finanzjarju: istituzzjoni fejn jinbiegħu u jinxtraw l-ishma u strumenti finanzjarji oħra.

## ċaqliq tal-kurva shift of the curve

Fit-teorija tal-ekonomija: f'dijagramma li turi kurva b'relazzjoni bejn żewġ varjabbli X u Y, bidla f'X, li twassal għal bidla f'Y, tintwera b'moviment fuq l-istess kurva. Iżda, jekk ikun hemm varjabbli ieħor (Z), minbarra X, li jaffettwa lil Y, l-effett ta' bidla f'Z jintwera fid-dijagramma permezz ta' ċaqliq tal-kurva 'l ġewwa jew 'il barra, skont jekk Z ikollux impatt negattiv jew pożittiv fuq Y.

### ► **moviment fil-kurva**

## ċekk cheque

Dokument iffirmit minn min iħallas biex jordna lill-bank/kumpanija tgħaddi s-somma flus indikata fl-istess dokument. Id-dokument jindika wkoll il-kont bankarju minn fejn ikunu se joħorġu l-flus.

## ċensiment tal-popolazzjoni population census

Proċess ta' ġbir, kumpilazzjoni u pubblikazzjoni ta' informazzjoni dwar id-daqs tal-popolazzjoni u dwar fatturi demografiċi, soċjali u ekonomiċi tal-persuni kollha f'pajjiż jew reġjun.

## ċiklu tal-kummerċ business cycle

Tnaqqis u żieda fl-attività ekonomika, ġeneralment imkejla biċ-ċaqliq tal-prodott domestiku gross, fuq medda ta' żmien relattivament qasir (eż. hames snin).

### ► **riċessjoni; dipressjoni; quċċata; qiegħ; rkupru**

## ċirkolazzjoni tal-qligħ circular flow of income

Meta parti mill-qligħ fil-pajjiż tintefaqq biex jinxtraw il-prodotti, u dan jiġġenera qligħ għall-produtturi u l-ħaddiema tagħhom. Dawn jerġgħu jixtru aktar prodotti, u b'hekk jiġġeneraw aktar qligħ, u l-proċess ċirkolatorju jkompli.

## **defiċit** **deficit**

Nefqa li tkun akbar mid-dhul.

## **defiċit/eċċess fil-kont kurrenti** **current account deficit/surplus**

Bilanċ negattiv/pożittiv fil-kont kurrenti, jiġifieri d-dhul f'dan il-kont ikun inqas/akbar mill-ħruġ mill-istess kont.

## **deflatur** **deflator**

Indiċi li jkejjel l-effett ta' bidla fil-prezzijiet b'rabta ma' bidla ekonomika. Ngħidu aħna, id-deflatur ta' bidla fil-valur kurrenti tal-prodott domestiku gross (PDG) jintuża biex titkejjel din il-bidla bħallikieku l-prezzijiet ma nbidlux minn sena bażi – fi kliem ieħor, biex bidla fil-PDG nominali (bi prezzijiet kurrenti) tissarraf f'bidla fil-PDG reali (bi prezzijiet kostanti).

## **deflazzjoni** **deflation**

Tnaqqis fil-prezzijiet ġenerali; l-oppost ta' inflazzjoni.

### ► **inflazzjoni**

## **dejn** **debt/indebtedness**

Ammont ta' flus li persuna jew entità jkollha tagħti lil oħra.

## **densità tal-popolazzjoni** **population density**

Numru ta' persuni li jgħixu f'żona partikolari għal kull kilometru kwadru. Dan it-terminu jista' jkun applikat ukoll għal popolazzjoni ta' annimali jew pjanti.

## **depożitu ta' domanda** **demand deposit**

Flus depożitati f'kont bankarju li jkunu jistgħu jingibdu meta jridu d-depożitanti, mingħajr avviż minn qabel, bħalma hu l-każ ta' kont kurrenti.

## **deprezzament** **depreciation**

Fil-kuntest tal-kontabilità: tnaqqis fil-valur tal-assi (ngħidu aħna xi impjant) l-aktar meta jkunu ilhom żmien jintużaw.

Fil-kuntest tal-ekonomija internazzjonali: it-tnaqqis fil-valur tal-munita ta' pajjiż, imqabbel mal-valur tal-munita ta' pajjiżi oħra, minhabba ċaqliq fis-suq tal-kambju.

### ► **apprezzament**

## **deterjorazzjoni/titjib fit-termini tal-kummerċ** **deterioration/improvement in the terms of trade**

Fil-kuntest tal-ekonomija internazzjonali: meta ż-żieda/it-tnaqqis fil-prezz tal-importazzjoni jkun akbar miż-żieda fil-prezz tal-esportazzjoni fi żmien stipulat.

## **devjazzjoni tal-kummerċ trade diversion**

Fil-kuntest tal-ekonomija internazzjonali: l-iżvantagġ assoċjat ma' ftehim għal kummerċ hieles jew ma' għaqda doganali. Dan jiġri għax pajjiż mhux membru tal-għaqda jkun imġiegħel iħallas it-tariffa esterna komuni biex ibiġh prodott tiegħu lill-pajjiżi membri tal-għaqda. B'hekk, oġġett prodott minn pajjiż mhux membru tal-għaqda jista' ma jibqax kompetittiv għax mal-prezz tiegħu tiżdied tariffa. Fi kliem ieħor, il-kummerċ ikun iddevjat minn fornitur barra mill-għaqda lejn fornitur membru tal-għaqda, anke meta dan tal-aħħar ikun inqas effiċjenti minn tal-ewwel.

## **dħul liberu fis-suq freedom of entry in the market**

Meta impriża tkun hielsa li tidhol fis-suq biex tbigh il-prodotti. Hafna drabi jkun hemm ostakli għad-dħul fis-suq minħabba permessi burokratiċi, rekwiżiti kapitali u projbizzjonijiet legali.

### ► ostakli għad-dħul fis-suq

## **dħul marginali marginal revenue**

Fit-teorija mikroekonomika: bidla fid-dħul mill-bejgħ tal-prodott imqabbla maż-żieda fil-produzzjoni.

## **dħul totali total revenue**

Fil-kuntest mikroekonomiku: l-introjt kollu ta' ditta mill-bejgħ tal-prodotti tagħha fi żmien speċifiku.

## **dħul/introjt revenue**

Ammont ta' flus li jirċievi xi hadd.

## **dipressjoni ekonomika economic depression**

It-tnaqqis sostnut u fit-tul fl-attività ekonomika ta' xi pajjiż jew grupp ta' pajjiżi. Dan ikun tnaqqis aktar sever minn riċessjoni.

### ► riċessjoni

## **diskrepanza fil-ħiliet skill mismatches**

Diskrepanza bejn il-ħiliet tal-ħaddiema u d-domanda għall-ħaddiema f'impjieg partikolari. Ngħidu aħna, jista' jkun hemm talba għal ħaddiema b'ħiliet fit-teknoloġija elettronika waqt li dawk li qed ifittxu impjieg ma jkollhomx ħiliet bħal dawn.

## **diskriminazzjoni fil-prezz price discrimination**

Il-bejgħ ta' prodott partikolari bi prezz differenti lil xerrejja differenti biex jiżdied il-profitt.

## **distribuzzjoni tal-qligh income distribution**

Il-mod kif il-qligh iġġenerat f'soċjetà jitqassam bejn individwi u familji.

### ► distribuzzjoni tal-qligh ekwitabbli; distribuzzjoni tal-qligh żbilanċjata



## **distribuzzjoni tal-qligh ekwitabbli** **even distribution of income**

Meta l-qligh iggenerat f'socjeta' jitqassam indaqs bejn individwi jew familji.

## **distribuzzjoni tal-qligh zbilancjata** **uneven distribution of income**

Sitwazzjoni fejn parti zghira tal-popolazzjoni jkollha qligh gholi u parti kbira jkollha qligh baxx.

## **diversifikazzjoni ekonomika** **economic diversification**

Strategija li jadotta pajjiz biex inaqqas ir-riskju li jista' jkun hemm minhabba dipendenza zejda fuq ftit industrij jew fuq ftit swieq.

## **diversifikazzjoni tal-assi asset diversification**

Strategija bl-ghan li jitnaqqas ir-riskju ta' investiment finanzjarju billi jinfirex fuq diversi assi.

## **dividend dividend**

Id-distribuzzjoni tal-profitt nett ta' kumpanija, jew parti minnu, lill-azzjonisti tal-kumpanija, skont decizjoni tal-bord tad-diretturi tal-kumpanija.

## **dixxiplina fiskali** **fiscal discipline**

Politika fiskali bl-ghan li jinholoq bilanċ bejn l-introjt u n-nefqa

tal-gvern, generalment bl-iskop li ma jkunx hemm zieda fid-dejn pubbliku.

## **diżekonomiji ta' skala** **diseconomies of scale**

Fil-kuntest mikroekonomiku: meta zieda fil-kwantita' tal-produzzjoni progressivament twassal ghal zieda fl-ispejjez tal-produzzjoni fuq kull prodott.

### **► rendiment ta' skala li jonqos**

## **dment li kull haġa oħra tibqa' l-istess** **everything else remaining equal (ceteris paribus)**

Suppozzjoni u kundizzjoni li tintuza ta' spiss fit-teorija ekonomika halli l-argumenti ekonomiċi jkunu kemm jista' jkun ibbażati fuq il-metodu xjentifiku. Nghidu ahna, skont il-liġi tad-domanda, nistennew li d-domanda ghal prodott partikolari tonqos jekk joghla l-prezz tal-istess prodott, dment li kull haġa oħra li teffettwa d-domanda (pereżempju l-qligh tax-xerrej) tibqa' l-istess. Fir-realtà, id-domanda ghal dak il-prodott tista' tiżdied flok tonqos, meta joghla l-prezz, jekk fl-istess hin jizdied il-qligh tax-xerrej. Huwa ghalhekk li l-liġi tad-domanda tapplika jekk kull haġa oħra, minbarra l-prezz, tibqa' l-istess.

## **domanda** **demand**

Ir-rieda ta' individwu jew grupp ta' individwi li jixtru jew jikru xi oggett jew servizz u li jhallsu ghalih.

## **domanda aggregata** **aggregate demand**

Id-domanda totali għal oġġetti u servizzi li jkunu għall-bejgħ fil-pajjiż kollu.

## **domanda derivata** **derived demand**

Domanda għal oġġett jew servizz minħabba żieda fix-xiri ta' prodott jew servizz ieħor. Pereżempju, id-domanda għall-hobż toħloq ix-xogħol għall-haddiema tal-fran. F'dan il-każ id-domanda għall-haddiema tal-fran tkun domanda derivata.

## **domanda għall-flus** **demand for money**

Ġeneralment din tirreferi għal domanda marbuta ma' assi finanzjarji f'għamla ta' flus kontanti u depożiti f'kontijiet li minnhom id-depożitaturi jkunu jistgħu jiġbdu l-flus xhin iridu.

## **domanda għall-flus** **bħala assi** **asset demand for money**

Flus miżmuma bħala assi, u mhux biex jinxtraw prodotti bihom. X'aktarx li meta jogħlew l-imgħaxijiet, id-domanda għall-flus bħala assi tonqos, u meta l-imgħaxijiet jaqgħu, id-domanda għalihom tizdied.

## **domanda għall-flus** **għax-xiri** **transactions demand for money**

Flus miżmuma speċifikament għax-xiri ta' oġġetti u servizzi.

## **domanda inelastika** **inelastic demand**

Fil-kuntest ta' prezz: il-bidla fil-persentaġġ tad-domanda għal prodott li tkun inqas mill-bidla fil-persentaġġ tal-prezz tal-istess prodott.

Fil-kuntest ta' qligħ: il-bidla fil-persentaġġ tad-domanda għal prodott li tkun inqas mill-bidla fil-persentaġġ tal-qligħ tax-xerrejja.

## **domanda perfettament** **elastika** **perfectly elastic demand**

Sitwazzjoni teoretika fejn id-domanda għal oġġett tinbidel b'mod infinit anki meta l-prezz tal-istess oġġett ma jinbidilx.

## **domanda perfettament** **inelastika** **perfectly inelastic demand**

Sitwazzjoni teoretika fejn id-domanda għal oġġett ma tinbidilx meta jinbidel il-prezz tal-istess oġġett.

## **domanda spekulattiva** **għall-flus** **speculative demand for money**

Sitwazzjoni li fiha hafna flus jinżammu fi stat likwidu jekk ir-rata tal-imgħax tkun mistennija titla' fil-futur.

## **dominanza tas-suq** **market dominance**

Is-saħħa li ditta jkollha f'suq partikolari, ġeneralment imkejla bil-persentaġġ tal-bejgħ li d-ditta jkollha f'dak is-suq.

## **eċċess surplus**

Dhul li jkun akbar min-nefqa.

## **eċċess favur il-konsumatur consumer surplus**

Benefiċċju li jgawdu l-konsumaturi meta jonqos il-prezz ta' prodott. Dan jirrifletti d-differenza bejn il-prezz li fil-fatt iħallsu l-konsumaturi għal prodott u l-prezz li jkunu lesti jħallsu għall-istess prodott minflok jibqgħu mingħajru.

## **effett ta' sostituzzjoni substitution effect**

Tnaqqis jew żieda fid-domanda għal prodott minħabba li jkun raħas jew għola l-prezz ta' prodott sostitut.

## **effett tal-qligh income effect**

Fit-teorija mikroekonomika: bidla fid-domanda għal prodott li tinholoq minħabba bidla fil-qligh tax-xerrejja. Fil-każ ta' oġġett normali dan l-effett ikun pożittiv, jiġifieri meta jiżdied il-qligh, tiżdied id-domanda għall-prodott; u fil-każ ta' oġġett inferjuri dan l-effett ikun negattiv, fis-sens li meta jiżdied il-qligh, tonqos id-domanda għall-prodott.

## **effetti esterni externalities**

Meta attività ta' imprima jew persuna jkollha impatt 'il barra mill-istess imprima jew persuna. Dan l-effett jista' jkun negattiv, bħal meta t-tniġġis ta' fabrika jaffettwa s-saħħa tan-nies, jew pożittiv, bħal meta l-edukazzjoni ta' persuna jkollha effett tajjeb fuq is-soċjetà.

## **ekonomija (sistema) economy**

Sistema ta' produzzjoni u kummerċ f'pajjiż jew fi grupp ta' pajjiżi. Id-daqs tal-ekonomija ta' pajjiż partikolari generalment jitkejjel bil-prodott domestiku gross. Meta d-daqs tal-ekonomija ta' pajjiż jitqabbel ma' ta' pajjiżi oħra, il-prodott domestiku gross jitkejjel b'munita komuni, bħad-dollaru Amerikan.

## **ekonomija (xjenza soċjali) economics**

Analizi tal-produzzjoni, id-distribuzzjoni u l-konsum ta' oġġetti u servizzi. It-taqsimiet ewlenin ta' din l-analizi huma l-mikroekonomija u l-makroekonomija. Fost il-fergħat ta' dawn it-taqsimiet ewlenin hemm l-ekonomija ambjentali, l-ekonomija internazzjonali, l-ekonomija tal-imġiba, u l-ekonomija tax-xogħol.

## **ekonomija ambjentali environmental economics**

Fergħa ta' studju tal-ekonomija dwar kwistjonijiet ambjentali, fosthom il-falliment tas-suq fil-każ tar-riżorsi ambjentali, l-effetti esterni tat-tniġġis tal-arja, l-immaniġġjar tal-iskart, u t-tibdil fil-klima.

## **ekonomija industrijali industrial economics**

Fergħa ta' studju tal-ekonomija li tibni l-aktar fuq il-mikroekonomija u tirrigwarda deċiżjonijiet tal-imprima meta jkun hemm kumplikazzjonijiet fl-andament tas-suq, ngħidu aħna informazzjoni limitata jew asimmetrika, spejjeż ta' tranżazzjoni, kuntratti u ostakli għall-kompetizzjoni.

## **ekonomija internazzjonali** **international economics**

Fergħa ta' studju tal-ekonomija li tittratta suġġetti marbuta mal-interdipendenza ekonomika bejn pajjiżi differenti, inklużi l-esportazzjoni u l-importazzjoni u l-movimenti tal-assi finanzjarji bejn il-pajjiżi.

## **ekonomija mħallta** **mixed economy**

Sistema b'taħlit ta' karatteristiċi tal-kapitaliżmu u tas-soċjaliżmu. Għalhekk f'din is-sistema l-propjeta privata tkun protetta u l-operazzjoni tas-suq ħieles tkun permessa, iżda jkun hemm interventi mill-gvern f'attivitajiet ekonomiċi għal skopijiet soċjali.

## **ekonomija mistura** **underground economy**

Tranzazzjonijiet ekonomiċi li ma jiġux irrappurtati, hafna drabi biex tkun evitata t-taxxa.

## **ekonomija monetarja** **monetary economics**

Fergħa ta' studju tal-ekonomija marbuta mal-politika monetarja u l-istituzzjonijiet finanzjarji, inklużi l-bank ċentrali u l-banek kummerċjali.

## **ekonomija neoklassika** **neoclassical economics**

Teorija li tqis li l-prezz tal-prodotti jiddetermina d-domanda u l-provvista, u li l-atturi ekonomiċi f'dan il-kuntest jieħdu deċiżjonijiet biex jimmassimizzaw is-sodisfazzjon, jew l-utilità, tagħhom.

## **ekonomija tal-imġiba** **behavioural economics**

Fergħa ta' studju tal-ekonomija dwar il-limiti tar-razzjonalità fid-deċiżjonijiet ta' individwi u istituzzjonijiet, u kif dawn id-deċiżjonijiet jintlaqtu minn fatturi psikoloġiċi, emozzjonali, kulturali u soċjali. Dan il-qasam ta' studju mhux ibbażat fuq imġiba purament razzjonali kif tassumi t-teorija ekonomika klassika.

## **ekonomija tax-xogħol** **labour economics**

Fergħa ta' studju tal-ekonomija li tirrigwarda d-domanda u l-provvista tal-ħaddiema, u kif dawn jaffettwaw u jkunu affettwati mill-paga. Din il-fergħa ta' studju tittratta wkoll suġġetti marbutin mal-għaqdiet tal-ħaddiema, il-qgħad, u l-kapital uman.

## **ekonomiji ta' skala** **economies of scale**

Fil-kuntest mikroekonomiku: meta zieda fil-kwantità tal-produzzjoni progressivament twassal għal tnaqqis fl-ispejjeż tal-produzzjoni fuq kull prodott.

► **rendiment ta' skala li jiżdied**

## **ekonomist/a** **economist**

Persuna li tistudja, tiżviluppa u tapplika teoriji ekonomiċi u/jew permezz ta' metodi analitiċi, tikteb, tgħallem u/jew tagħti pariri dwar dawn it-teoriji u l-applikazzjoni tagħhom.

## **ekwilibriju** **equilibrium**

Sitwazzjoni ta' bilanċ bejn forzi opposti fl-ekonomija. Dan it-terminu jintuża meta d-domanda u l-provvista ta' prodott partikolari jkunu ndaq u, skont it-teorija ekonomika, dan il-bilanċ iwassal biex jistabbilizza l-prezz tal-istess prodott. Skont l-istess teorija, jekk id-domanda tkun akbar mill-provvista nistennew li l-prezz jogħla, u jekk il-provvista tkun akbar mid-domanda nistennew li l-prezz jitbaxxa; għaldaqstant, il-forzi tas-suq awtomatikament johlqu ekwilibriju fis-suq. Dan il-proċess japplika għal kull oġġett u servizz li għalihom ikun hemm domanda u provvista.

### ► **skwilibriju**

## **elasticità tad-domanda** **għall-prezz** **price elasticity of demand/** **elasticity of demand with** **respect to price**

Bidla fil-persentaġġ tad-domanda għal prodott minhabba bidla fil-persentaġġ tal-prezz tal-istess prodott.

## **elasticità tad-domanda** **għall-prezz ta' prodott** **ieħor**

### **cross-price elasticity of** **demand**

Bidla fil-persentaġġ tad-domanda għal prodott minhabba bidla fil-persentaġġ tal-prezz ta' prodott ieħor li jista' jkun sostitut jew komplimentari. Ngħidu aħna, fil-każ ta' prodott sostitut, id-domanda għaċ-ċanga tista' togħla jekk jogħla l-prezz tal-majjal; u fil-każ ta' prodott komplimentari, id-domanda għall-karozzi tista' tonqos jekk jogħla l-prezz tal-petrol.

## **elasticità tad-domanda** **għall-qligħ**

### **income elasticity of** **demand**

Bidla fil-persentaġġ tad-domanda għal prodott minhabba bidla fil-persentaġġ tal-qligħ tax-xerrejja.

## **elasticità tal-provvista** **għall-prezz**

### **price elasticity of supply/** **elasticity of supply with** **respect to price**

Bidla fil-persentaġġ tal-provvista ta' prodott minhabba bidla fil-persentaġġ tal-prezz tal-istess prodott.

## **elasticità unitarja tad- domanda għall-prezz**

### **unitary price elasticity of demand**

Meta l-bidla fil-persentaġġ tad-  
domanda għal prodott tkun daqs  
il-bidla fil-persentaġġ tal-prezz tal-  
istess prodott.

## **esportazzjoni**

### **exports**

Prodotti u servizzi mibjugħin minn  
ditti f'pajjiż partikolari lil ditti u  
individwi li ma jkunux ibbażati jew  
residenti f'dak il-pajjiż.

## **età tax-xogħol**

### **working age**

Età, ġeneralment bejn il-15 u l-64  
sena, li fiha persuna tkun meqjusa  
li x'aktarx trid u kapaċi taħdem. Din  
l-età tista' tvarja skont il-liġijiet  
tal-pajjiż.

## **evazzjoni tat-taxxa**

### **tax evasion**

Attività illegali minn persuna jew  
entità li ma tħallasx it-taxxa dovuta  
skont il-liġi.

## **evitar tat-taxxa**

### **tax avoidance**

It-teħid ta' vantaġġ minn xi lakuna  
fil-liġi biex ma tithallasx taxxa minn  
persuna jew minn entità taxxabbli.  
Għalhekk l-evitar tat-taxxa mhux  
attività illegali.

## **falliment tas-suq market failure**

Meta l-forzi tas-suq ma jaħdmux u għalhekk l-allokkazzjoni tar-riżorsi ma tkunx skont id-domanda u l-provvista. Dan il-falliment ikun spiss assoċjat ma' oġġett pubbliku bla prezz, jew ma' effetti esterni li ma jkunux inklużi fl-ispiża tal-produzzjoni tal-imprizi.

## **faqar assolut absolute poverty**

Sitwazzjoni fejn id-dhul ta' persuna jew familja jkun inqas mil-livell meħtieġ biex jinxtraw l-oġġetti u s-servizzi bażiċi għall-għajxien (ikel, kenn u lbies).

## **faqar relattiv relative poverty**

Faqar li tbatih persuna jew familja għax ma taqlax flus biżżejjed biex tixtri oġġetti u servizzi bħalma tagħmel il-parti l-kbira tal-popolazzjoni. Id-dhul ta' persuna jew familja relattivament fqira ġieli jitkejjel bħala persentaġġ (eż. 60%) tad-dhul medjan tal-familji f'dak il-pajjiż. Persuna tista' tkun f'sitwazzjoni ta' faqar relattiv imma mhux f'sitwazzjoni ta' faqar assolut.

## **fatturi tal-produzzjoni factors of production**

Terminu li jirreferi għall-art, il-ħaddiema, il-kapital, u l-intraprenditorija li bihom issir il-produzzjoni. Jissejġhu wkoll "riżorsi ekonomiċi".

## **finanzi pubbliċi public finance**

Id-dhul u l-ħruġ tal-flus tal-gvern u tal-awtoritajiet pubbliċi. L-istatistika dwar il-finanzi pubbliċi turi wkoll il-bilanċi fiskali negattivi jew pożittivi, u d-dejn tal-istess entitajiet.

## **finanzjament uffiċjali official financing**

Fil-kuntest tal-ekonomija internazzjonali: finanzjament li hu parti mill-bilanċ tal-pagamenti tal-pajjiż. Jekk ikun hemm defiċit fil-kont kurrenti u fil-kont kapitali tal-bilanċ tal-pagamenti magħduġin flimkien, id-differenza tithallas mir-riservi tal-flus barranin tal-bank ċentrali. Jekk ikun hemm eċċess, id-differenza sservi biex jiżiedu r-riservi tal-bank ċentrali.

## **finanzjar tad-defiċit deficit financing**

Fil-kuntest tal-finanzi tal-gvern: prattika li biha gvern jiġġenera l-fondi biex jiffinanzja d-defiċit meta l-infiq tal-gvern ikun akbar mid-dhul. Il-gvern jista' jagħmel tajjeb għal dan id-defiċit billi, fost l-oħrajn, jissellef mill-pubbliku.

## **flus money**

Mezz li bih isir ħlas u skambju, jinħadmu l-kontijiet u jitkejjel id-dejn. Iservi wkoll bħala oġġett ta' valur.

## **flus fiċ-ċirkolazzjoni currency in circulation**

L-ammont ta' flus maħruġin mill-bank ċentrali.

## **flus legali fiat money**

Karti u muniti li jservu bħala flus bil-liġi, anke meta ma jkollhomx xi komodità, bħad-deheb, li tagħmel tajjeb għalihom.

## **Fond Monetarju Internazzjonali International Monetary Fund (IMF)**

Organizzazzjoni dinjija li l-għan ewlieni tagħha hu li tinkoraġġixxi stabbiltà finanzjarja u koperazzjoni monetarja fost il-pajjiżi halli tikber l-ekonomija dinjija, jiżdiendu l-impjiegi u jonqos il-faqar.

## **forza tax-xogħol labour force**

L-għadd ta' persuni li jkollhom impjieg bil-qligħ, magħduda ma' dawk li attivament ikunu qed ifittxu x-xogħol.

## **forzi tas-suq market forces**

L-effett li d-domanda u l-provvista jkollhom fuq il-prezz u viċi versa.

## **fruntiera tal-possibiltajiet tal-produzzjoni production possibility curve**

Kurva f'dijagramma li kull punt tagħha jindika kumbinazzjoni ta' żewġ tipi ta' oġġetti li jkunu jistgħu jiġu prodotti f'pajjiż bl-użu effiċjenti tar-riżorsi u t-teknoloġija kurrenti. F'sitwazzjoni bħal din, biex tiżdiend il-produzzjoni ta' tip wiehed minn dawn iż-żewġ oġġetti, bilfors irid ikun hemm tnaqqis fil-produzzjoni tat-tip l-ieħor.

## **ftehim dwar kummerċ preferenzjali preferential trade agreement**

Ftehim li bih pajjiż jew grupp ta' pajjiżi jgawdu minn tneħħija jew tnaqqis ta' tariffi meta jesportaw xi prodotti tagħhom lejn pajjiż jew grupp ta' pajjiżi li jimportaw l-istess prodotti.

## **ftehim għal kummerċ hieles free trade agreement**

Ftehim bejn grupp ta' pajjiżi li jaqblu li bejniethom inehħu l-ostakli għall-kummerċ internazzjonali bħal tariffi u kwoti ta' importazzjoni.



## **għid** **wealth**

Assi finanzjarji, propjetà u possessjonijiet oħra ta' valur.

## **globalizzazzjoni** **globalisation**

Proċess li jwassal għal zieda fil-moviment tan-nies u tan-negozju madwar id-dinja, l-aktar minhabba żvilupp fil-faċilitajiet tal-ivvjaġġar u tat-telekomunikazzjoni. B'hekk tiżdzied l-interdipendenza tal-ekonomiji u l-kulturi ta' pajjiżi differenti.

## **Grupp tas-77** **Group of 77**

Grupp ta' pajjiżi qed jiżviluppaw, fi hndan in-Nazzjonijiet Uniti, li l-għan tiegħu hu li jtejjeb il-kundizzjonijiet ekonomiċi kollettivi tal-istess pajjiżi.

## **għajjnuna bilaterali** **bilateral aid**

Fondi li jingħataw direttament minn gvern donatur lil pajjiżi qed jiżviluppaw.

## **għajjnuna finanzjarja** **marbuta** **tied aid**

Għajjnuna lill-gvernijiet ta' pajjiżi qed jiżviluppaw mogħtija minn gvernijiet ta' pajjiżi oħra b'xi kundizzjoni li tiffavorixxi lill-pajjiż donatur, pereżempju li l-fondi jridu jintefqu fuq prodotti tal-pajjiż donatur.

## **għajjnuna multilaterali** **multilateral aid**

Għajjnuna minn bosta gvernijiet, mogħtija lill-pajjiżi qed jiżviluppaw, permezz ta' organizzazzjonijiet multilaterali, bħall-Bank Dinji.

## **għajjnuna uffiċjali għall- iżvilupp** **official development assistance (ODA)**

Għajjnuna li tingħata lill-gvernijiet tal-pajjiżi qed jiżviluppaw minn aġenziji uffiċjali, inklużi gvernijiet ta' pajjiżi żviluppanti u organizzazzjonijiet internazzjonali. Din l-għajjnuna tkun konċessjonali, jiġifieri parti minnha tkun għotja ta' fondi, u parti oħra tkun self ta' fondi bi mgħax relattivament baxx u bi żmien relattivament twil biex il-fondi jithallsu lura.

## **għaqda doganali** **customs union**

Grupp ta' pajjiżi bi dwana komuni. Il-pajjiżi msiehba fl-għaqda jkollhom suq komuni u jimponu tariffa esterna komuni fuq l-importazzjoni li toriġina minn pajjiżi mhux membri tal-għaqda.

## **għaqda tal-ħaddiema/ union** **union**

Organizzazzjoni li tgħaqqad lill-ħaddiema biex itejbu l-pagi u l-kundizzjonijiet ta' xogħolhom. Dawn l-għaqdiet ġeneralment jiffinanzjaw l-attività tagħhom bil-miżati tal-membri.

## **għażla** **choice**

Il-possibbiltà li l-konsumaturi jakkwistaw il-prodott/servizz li jippreferu fost diversi prodotti. Min-naħa l-oħra, il-produtturi jkollhom ukoll diversi possibbiltajiet ta' x'jipproduċu skont il-preferenza tagħhom.

## **haddiem skoraġġut discouraged worker**

Persuna fl-età tax-xogħol li ma tkunx motivata tfittex impjieg għax jidhrilha li ma jkunx hemm ċans li ssib wiehed.

## **hażna ta' riserva buffer stock**

Hażna ta' prodotti maħsuba biex titnaqqas il-provvista żejda jew biex tagħmel tajjeb għall-provvista nieqsa ta' xi prodott fis-suq. Hażna bħal din tintuża l-aktar biex il-prezz tal-prodott ma jinbidilx hafna.

## **holqien tal-kummerċ trade creation**

Fil-kuntest tal-ekonomija internazzjonali: il-vantaġġ assoċjat ma' ftehim għal kummerċ hieles jew ma' għaqda doganali, biex il-prezzijiet tal-prodotti importati mill-membri tal-għaqda ma jkunx hemm tariffi fuqhom. Dan huwa meqjus favorevoli għall-kummerċ.

## **hżin hoarding**

Fil-kuntest makroekonomiku: il-prattika li l-flus jinżammu f'ammont akbar milli meħtieġ għall-konsum jew għall-investiment finanzjarju immedjat, aktarx għall-ispekulazzjoni, bil-ħsieb li min jaħżen il-flus jistenna li jibbenefika minn żidiet fl-imgħax fil-futur. Fil-każ ta' komoditajiet, il-ħżin jirreferi għall-prattika li kwantitajiet kbar ta' riżorsi jinħażnu, ukoll aktarx għall-ispekulazzjoni, bil-ħsieb li min jaħżen jibbenefika minn żidiet fil-prezzijiet fil-futur.

## **impjant plant**

Bini, magni u faċilitajiet oħra użati għall-produzzjoni.

## **impjeg massimu full employment**

Meta d-domanda u l-provvista tal-haddiema jkunu ndaqs fuq skala nazzjonali u ma jkunx hemm qgħad li jiddependi miċ-ċiklu tal-kummerċ. F'sitwazzjoni bħal din, xorta jista' jkun hemm qgħad frizzjonali u qgħad strutturali. Xi drabi r-rata tal-qgħad f'sitwazzjoni ta' impjeg massimu tissejjaħ rata tal-qgħad naturali.

## **importazzjoni importation**

Ogġetti u servizzi mixtrija minn barra l-pajjiż.

## **impriza undertaking**

Fil-kuntest kummerċjali: entità bl-iskop li twettaq attività kummerċjali. L-impriza tista' titmexxa minn persuna waħda jew minn grupp ta' persuni.

## **inċentiv finanzjarju financial incentive**

Pagamenti jew konċessjonijiet maħsuba biex iħajru l-imprizi jipproduċu xi prodott jew jinvestu f'ċerti attivitajiet, inkella biex il-konsumaturi jithajru jixtru ċerti prodotti.

## **inċertezza uncertainty**

Sitwazzjoni li fiha jkun hemm dubji dwar l-eżitu ta' xi deċiżjoni jew attività ekonomika.

## **indiċi tal-prezzijiet price index**

Indiċi li jkejje bidliet fil-medja tal-prezzijiet ta' grupp ta' prodotti. Indiċi tal-prezz li jissemma ħafna huwa l-indiċi tal-prezzijiet bl-imnut.

## **indiċi tal-prezzijiet bl- imnut**

### **retail price index**

Kejl tal-għoli tal-ħajja bbażat fuq il-medja tal-prezzijiet ta' gruppi ta' ogġetti u servizzi li jinxtrow bl-imnut mill-konsumaturi. Biex tkun ikkalkulata din il-medja, il-prezzijiet jiġu mwiežna skont il-persentaġġ tan-nefqa tal-konsumaturi fuq kull grupp ta' prodotti.

## **industrija għadha tibda infant industry**

Industrija li tkun għadha fl-istadji bikrin, u jkun diffiċli għaliha li tikkompeti ma' industriji simili maturi u stabbiliti barra l-pajjiż. Hemm min jargumenta li l-gvern għandu jipprotegi l-industriji domestiċi fl-istadji bikrin tagħhom. Imma hemm ukoll min jargumenta li protezzjoni bħal din twassal għall-ineffiċjenza għax tnaqqas il-motivazzjoni tal-produtturi biex jikkompetu.

## **inflazzjoni tad-domanda demand-pull inflation**

Żieda fil-prezzijiet ġenerali fil-pajjiż minħabba żieda fid-domanda għal oġġetti u servizzi.

## **inflazzjoni tal-ispiza cost-push inflation**

Żieda fil-prezzijiet ġenerali minħabba żieda fl-ispejjeż tal-produzzjoni.

## **inflazzjoni/gholi tal-ħajja inflation**

Ġeneralment dan it-terminu jintuża għal żieda fil-medja tal-prezzijiet ta' oġġetti u servizzi li jinxtraw mill-konsumaturi, bħall-ikel, ix-xorb, il-ħwejjeg, il-manutenzjoni tad-dar, ir-rikreazzjoni, l-edukazzjoni u t-trasport, rappreżentata f'persentaġġ bejn perjodu u ieħor. Il-medja tal-prezzijiet tinstab billi jitkejjel il-prezz ta' kull tip ta' oġġett u servizz skont in-nefqa li ssir fuqu bħala persentaġġ tan-nefqa totali tal-konsumatur, ras għal ras.

► **iperinflazzjoni; inflazzjoni tal-ispiza; inflazzjoni tad-domanda; spirall inflazzjonarju**

## **infrastruttura infrastructure**

Fil-kuntest ekonomiku: strutturi u faċilitajiet bħal toroq, sistemi ta' komunikazzjoni, provvista tad-drenagġ, id-dawl u l-ilma, ilkoll meħtieġa għall-operazzjoni tal-ekonomija.

## **intraprenditorija entrepreneurship**

Il-kwalità li jkollu min ikun lest jiehu riskji finanzjarji marbuta ma' negozju biex jagħmel profitt. Din il-kwalità normalment tintrabat mal-innovazzjoni u l-ideat ġodda.

## **introjtu/dħul revenue**

Ammont ta' flus li jirċievi xi hadd.

## **investment investment**

Fil-kuntest finanzjarju: ix-xiri ta' assi finanzjarji bl-għan li jiġġeneraw imghax jew dividend. Fil-kuntest tal-produzzjoni: ix-xiri ta' assi marbuta man-negozju bl-għan li jiġġeneraw profitt. Fil-kuntest ta' oġġetti prezzjużi: ix-xiri ta' oġġetti ta' valur bl-għan li jsir gwadann jekk ikun hemm apprezzament fil-valur tagħhom.

## **investment barrani dirett foreign direct investment (FDI)**

Investment li pajjiż jirċievi minn entità minn barra l-pajjiż. Dan l-investment isir biex l-entità msemija tohloq impriża jew takkwista impriża li diġà tkun fil-pajjiż.

## **investment kapitali capital investment**

Infiq fuq l-assi kapitali.

## **iperinflazzjoni hyperinflation**

Żidiet fil-prezzijiet ġenerali b'rata mgħaġġla ħafna u li diffiċli tikkontrollahom.

## **kapaċità massima** **carrying capacity**

L-akbar ammont ta' nies, jew ta' speċi oħra, li jistgħu jkunu sostnuti f'territorju. Dan il-kunċett jintuża ta' spiss fil-kuntest ta' kemm pajjiż jiflaħ jospita turisti.

## **kapital fiss** **fixed capital**

Fil-kuntest mikroekonomiku: propjetà, bħal bini, impjant, magni u vetturi, użati minn impriża biex issir il-produzzjoni.

## **kapital uman** **human capital**

L-attributi u l-ħiliet edukattivi, soċjali u kreattivi ta' persuna li jkollhom effett fuq il-produttività tagħha.

## **kapitaliżmu** **capitalism**

Sistema ekonomika u politika li fiha l-impriži produttivi jkunu propjetà privata u li fiha, il-bejgħ tal-prodotti u s-servizzi jsir għall-profit.

## **kartell** **cartel**

Grupp ta' ditti li jiftiehm bejniethom ħalli jiddominaw is-suq billi jinfluwenzaw il-prezz u/ jew il-kwantità tal-prodott bl-għan li jkattru l-profitti tagħhom.

### ► kollużjoni

## **katina tal-provvista** **supply chain**

Proċess ta' produzzjoni u kunsinna ta' prodott li jibda mill-materja prima u jgħaddi minn diversi stadji sakemm jaasal għand min ikun ordna l-istess prodott.

## **kera** **rent**

Flas regolari li jsir minn min jikri propjetà lis-sid tal-propjetà.

## **kollużjoni** **collusion**

Ftehim bejn numru ta' impriži bl-għan li jnaqqsu l-kompetizzjoni fis-suq tal-prodott tagħhom ħalli jkattru l-profitti. Dan jistgħu jagħmlu billi jiffissaw il-prezz tal-prodott u/ jew jillimitaw il-provvista tal-istess prodott. Tattika oħra ta' kollużjoni hi li diversi impriži jaqsmu s-suq tal-prodott bejniethom biex tonqos il-kompetizzjoni.

### ► kartell

## **komodità** **commodity**

Materja prima (bħar-ram u l-aluminju) jew prodott agrikolu primarju (bħall-kafè u l-qamħ) u oġġetti bażiċi oħra li jinbiegħu u jinxtraw fis-swieq internazzjonali.

## **kompetizzjoni imperfetta** **imperfect competition**

Fit-teorija mikroekonomika: meta jkun hemm kompetizzjoni bejn il-bejjiegħa fis-suq ta' xi prodott speċifiku imma ma jkunx hemm kompetizzjoni perfetta fl-istess

suq, l-aktar għax il-prodott ma jkunx omoġenju (kompetizzjoni monopolistika) jew għax ikun hemm ftit ditti kbar jikkompetu (oligopolju).

## **kompetizzjoni monopolistika** **monopolistic competition**

Fit-teorija mikroekonomika: meta fis-suq ikun hemm kompetizzjoni qawwija għal xi prodott, imma l-prodott ikun differenzjat u mhux omoġenju. Għalhekk id-ditta li tbigh prodott differenzjat tkun tista' tbighu bi prezz oghla milli kieku kien omoġenju.

### ► **prodott omoġenju**

## **kompetizzjoni perfetta** **perfect competition**

Fit-teorija mikroekonomika: tip ta' suq ta' xi prodott speċifiku fejn ikun hemm dħul liberu u ħafna negozji zgħar li jbigħu l-istess prodott b'tali mod li ħadd minnhom, individwalment, ma jkollu saħħa biżżejjed fis-suq biex jistabbilixxi l-prezz tal-prodott. Fit-teorija, din is-sitwazzjoni twassal biex il-konsumaturi jmorru tajjeb għax ikun hemm kompetizzjoni qawwija bejn il-bejjiegħa u l-ebda bejjiegħ ma jkun jista jaqla' profit soprannormali. Dan it-tip ta' suq teoretiku jintuża biex jitqabbel ma' forom oħra tas-suq, bħalma huma l-kompetizzjoni imperfetta u l-monopolju.

## **konċentrazzjoni tal-esportazzjoni** **export concentration**

Meta proporzjon għoli tal-esportazzjoni jikkonsisti f'numru żgħir ta' tipi ta' prodotti, jew meta proporzjon għoli tal-esportazzjoni ta' pajjiż partikolari jmur lejn numru żgħir ta' pajjiżi oħra.

## **konsum** **consumption**

Xiri ta' oġġetti u servizzi mill-konsumaturi.

## **kont fiss** **fixed account**

Kont bankarju ta' tfaddil li jinfetaħ għal perjodu ta' żmien stipulat, b'rata ta' mgħax fissa. Matul dak iż-żmien, id-depożitaturi ma jkunux jistgħu jiġbdu flushom. Il-banek joffru rata ta' mgħax oghla fuq kont fiss milli fuq kont kurrenti.

## **kont kapitali** **capital account**

Fil-kuntest tal-bilanċ tal-pagamenti ta' xi pajjiż: il-bilanċ bejn id-dħul u l-ħruġ tal-assi kapitali tal-pajjiż. Dawn l-assi jinkludu investment, self, depożiti fil-banek u xiri ta' ishma.

Fil-kuntest tal-finanzi tal-gvern: in-nefqa tal-gvern fuq investment kapitali, li ħafna minnu jkun għal skopijiet soċjali jew infrastrutturali.

## **kont kurrenti** **current account**

Fil-kuntest tal-bilanċ tal-pagamenti ta' pajjiż partikolari, dan it-terminu jinkludi tliet tipi ta' tranżazzjonijiet:

- il-bilanċ bejn l-importazzjoni u l-esportazzjoni tal-pajjiż;
- il-bilanċ bejn il-qligħ mill-produzzjoni li jidhol minn barra l-pajjiż u dak li jmur barra l-pajjiż;
- il-bilanċ bejn it-trasferimenti ta' flus li jiġu minn barra l-pajjiż u dawk li jmorru barra l-pajjiż.

Fil-kuntest bankarju: kont li minnu d-depożitaturi jkunu jistgħu jiġbdu flushom meta jridu.

## **kontijiet nazzjonali** **national accounts**

Ġabra sistematika ta' statistika dwar elementi importanti tal-ekonomija ta' pajjiż jew reġjun. Il-kontijiet, forma ta' tabelli, jinkludu, fost hwejjeġ oħra, il-prodott domestiku gross; il-finanzi pubbliċi; u l-bilanċ tal-pagamenti. Biex din l-istatistika tkun tista' titqabbel bejn pajjiż u ieħor, jintużaw kunċetti b'definizzjoni u metodi ta' kejl komuni internazzjonalment.

## **kontribuzzjoni tas-sigurtà soċjali** **social security contribution**

Pagament, ġeneralment obbligatorju, li jsir minn kull min hu impjegat, jew jaħdem għal rasu, jew iħaddem in-nies, biex tkun iffinanzjata l-assigurazzjoni soċjali.

## **korporazzjoni multinazzjonali** **multinational corporation**

Kumpanija kbira inkorporata f'xi pajjiż partikolari li tipproduċi prodotti f'diversi pajjiżi, aktarx permezz ta' fergħat, kumpaniji sussidjarji, jew kumpaniji assoċjati.

## **kriptovaluta** **cryptocurrency**

Munita virtwali li t-tranżazzjonijiet tagħha huma kkodifikati permezz ta' sistema elettronika msejja "blockchain" li toffri sigurtà lill-utent. Is-sistema hija deċentralizzata u topera b'mod indipendenti minn bank ċentrali.

## **kummerċ ħieles** **free trade**

Meta ma jkunx hemm ostakli għall-kummerċ internazzjonali, bħal tariffi u kwoti ta' importazzjoni.

## **kurva** **curve**

Linja dritta jew mgħawġa f'dijagramma li turi r-relazzjoni bejn żewġ varjabbli, ġeneralment wieħed jiddependi mill-ieħor. Il-varjabbli dipendenti ġeneralment jitkejjel fuq l-assi vertikali u l-varjabbli kawżatur fuq l-assi orizzontali.

## **kurva forma ta' S** **S-shaped curve**

Relazzjoni bejn żewġ varjabbli rappreżentata grafikament b'kurva forma ta' S. Pereżempju, fil-każ tal-kurva tal-ispiza totali ta' ditta, fl-ewwel fażi, meta l-produzzjoni tibda tiżdied, l-ispiza totali tiżdied

ukoll, imma b'rata baxxa, sakemm tasal għall-punt ta' inflessjoni. Fit-tieni fażi, meta l-produzzjoni tkompli tiżdied, l-ispiza wkoll tkompli tiżdied, din id-darba b'rata mgħaġġla.

## **kurva forma ta' U** **U-shaped curve**

Relazzjoni bejn żewġ varjabbli ekonomiċi rrapprezentata grafikament b'kurva li għall-ewwel tinżel gradwalment, iddur sa ma tilhaq il-qiegħ, u terġa' tibda tielgħa.

## **kurva forma ta' U bil-** **maqlub** **inverted U-shaped curve**

Relazzjoni bejn żewġ varjabbli ekonomiċi rrapprezentata grafikament b'kurva li għall-ewwel turi linja tielgħa 'l fuq li ddrur lejn il-lemin sakemm tilhaq il-quċċata, u mbagħad iddur 'l isfel.

## **kurva ta' indifferenza tal-** **produzzjoni** **production indifference** **curve**

Kurva li f'kull punt tagħha tindika kumbinazzjoni ta' haddiema u kapital (eż. magni) li bihom ikun prodott l-istess ammont ta' oġġetti daqs daww il-kumbinazzjonijiet murija fuq punti oħra tal-istess kurva. Dan ifisser li l-produttur ma tagħmillux differenza liema punt fil-kurva għandu jagħżel għax dawn il-punti juru l-istess livell ta' produzzjoni.

## **kurva ta' Phillips** **Phillips curve**

Kurva f'dijagramma, imsemmija għall-Ekonomista A.W. Phillips, li turi r-relazzjoni bejn ir-rata tal-qgħad u r-rata taż-żieda fil-pagi, fis-sens li meta jonqos il-qgħad fil-pajjiż ikun hemm tendenza li jogħlew il-pagi.

## **kurva tal-indifferenza tal-** **konsumatur** **consumer indifference** **curve**

Kurva f'dijagramma li kull punt tagħha juri l-utilità (jew is-sodisfazzjon) tal-konsumaturi minn kwantità ta' żewġ oġġetti sostituti. Il-kurva turi li meta tiżdied il-kwantità ta' wiehed mill-oġġetti u titnaqqas il-kwantità tal-ieħor, l-utilità għall-konsumaturi ma tinbidilx għax it-tnaqqis ta' wiehed jitpatta biż-żieda tal-ieħor. Fi kliem ieħor, il-konsumaturi jkunu indifferenti dwar liema punt fil-kurva għandhom jagħżlu għax dawn il-punti jagħtuhom sodisfazzjon ugwali.



## **laissez-faire**

### **laissez-faire**

Politika li biha l-gvern ma jindaħalx fil-proċessi jew fil-ħajja ekonomika tal-pajjiż.

## **laxkar kwantitattiv**

### **quantitative easing**

Meta l-bank ċentrali ta' pajjiż jixtri kwantità kbira ta' bonds u assi monetarji oħra biex jippompja l-flus fl-ekonomija bl-iskop li jkabbar l-attività ekonomika.

## **liberalizzazzjoni**

### **liberalisation**

Proċess li jwassal biex jitneħħa jew jonqos il-kontroll tal-gvern fuq l-impriżi jew fuq xi attivitajiet ekonomiċi.

## **liġi tad-domanda**

### **law of demand**

Prinċipju tal-ekonomija li meta jogħla l-prezz ta' prodott, id-domanda għall-istess prodott tkun mistennija tonqos, dment li kull ħaġa oħra tibqa' l-istess.

## **liġi tal-provvista**

### **law of supply**

Prinċipju tal-ekonomija li meta jogħla l-prezz ta' prodott, il-bejjiegħa jkunu mistennija jżidu l-provvista tal-istess prodott, dment li kull ħaġa oħra tibqa' l-istess.

## **M1**

### **M1**

Flus fl-idejn u fil-kontijiet bankarji kurrenti. Dan it-terminu jirreferi għall-provvista ta' assi likwidi, f'għamla ta' flus, fil-pajjiż.

## **M2**

### **M2**

Flus fl-idejn flimkien ma' flus f'kull tip ta' kont bankarju, inkluż f'kontijiet fissi. Din hi definizzjoni usa' minn dik li tirreferi għall-provvista tal-flus M1.

## **M3**

### **M3**

Kalkolu tal-provvista tal-flus usa' minn M2. Dan il-kalkolu jinkludi kemm M2 kif ukoll assi finanzjarji oħra li ma jissarrfux faċilment fi flus kontanti fi żmien qasir. M3 huwa assoċjat ma' istituzzjonijiet finanzjarji u korporazzjonijiet kbar u mhux ma' negozji żgħar.

## **M4**

### **M4**

Kalkolu tal-provvista tal-flus usa' minn M3 li jinkludi assi inqas likwidi minn dawk inklużi f'M3.

## **makroekonomija macroeconomics**

Fergħa tal-istudju tal-ekonomija li tittratta l-attività ekonomika tal-pajjiż kollu kemm hu, inklużi varjabbli konnessi mal-qligħ u l-produzzjoni nazzjonali, id-domanda u l-provvista tal-flus, l-infiq tal-gvern ċentrali, is-suq tax-xogħol, u varjabbli oħra aggregati.

## **massimizzazzjoni tal- produzzjoni**

### **output maximisation**

L-oġhla livell tal-produzzjoni li jista' jintlaħaq minn ditta, bir-riżorsi disponibbli għaliha.

## **massimizzazzjoni tal- profit**

### **profit maximisation**

Meta ditta tagħmel l-oġhla profitt possibbli. Skont it-teorija mikroekonomika, ditta timmassimizza l-profit soprannormali meta d-dhul marginali mill-bejgħ ikun daqs l-ispiza marginali tal-produzzjoni. Skont l-istess teorija, fil-każ ta' monopolju u kompetizzjoni imperfetta, id-ditta jkollha l-opportunità li tagħmel profitt soprannormali. Fil-każ ta' kompetizzjoni perfetta, id-ditta ma tagħmilx profitt soprannormali.

## **massimizzazzjoni tal- utilità**

### **utility maximisation**

Fit-teorija mikroekonomika: din tirreferi għall-oġhla utilità possibbli li tikseb persuna jew familja mill-akkwist jew l-użu ta' oġġett jew servizz. L-insegwiment tal-massimizzazzjoni tal-utilità huwa l-bażi tal-ekonomija neoklassika.

## **maturità**

### **maturity**

Fil-kuntest finanzjarju: id-data li fiha jagħlaq is-self u d-dejn ikun mistenni jithallas lura lis-sellief minn min jissellef.

## **mekkanizmu tal-prezz price mechanism**

Sistema li fiha d-domanda u l-provvista ta' xi prodott jiddeterminaw il-prezz tal-istess prodott, u fl-istess hin, bidla fil-prezz taffettwa d-domanda u l-provvista. Meta jkun hemm domanda akbar mill-provvista jkun mistenni li l-prezz jitla', u meta jkun hemm provvista akbar mid-domanda jkun mistenni li l-prezz jaqa'. B'hekk, meta jkun hemm domanda jew provvista eċċessiva fis-suq għal dan il-prodott, ikun hemm tendenza li l-prezz jinbidel u jersaq lejn il-punt ta' ekwilibriju fejn id-domanda tkun eżatt daqs il-provvista.

Jekk dan l-ekwilibriju ma jinżammx minħabba fatturi li jaffettwaw id-domanda jew il-provvista, u terġa' tinholoq domanda jew provvista eċċessiva, ikun hemm tendenza li l-prezz imur lura lejn il-punt tal-ekwilibriju fis-suq.

## **metodi ta' valutazzjoni valuation techniques**

Fl-istudju tal-ekonomija ambjentali: proċeduri biex ikun stmat il-valur ta' riżorsi jew ta' sitwazzjonijiet li jagħtu utilità imma li ma jkunx hemm suq għalihom u, għalhekk, lanqas ma jkollhom prezz, ngħidu aħna veduta sabiha li jkollha valur għax tagħti pjaċir lil min jaraha. Metodu li jintuża spiss hu l-valutazzjoni kontingenti.

## **mikroekonomija microeconomics**

Fergħa tal-istudju tal-ekonomija li tittratta r-relazzjoni bejn id-domanda, il-provvista u l-prezz, u torbothom mad-deċiżjonijiet ta' persuna biex timmassimizza l-utilità, u ta' ditta biex timmassimizza l-profit.

## **minimizzazzjoni tal-ispiza cost minimisation**

Fil-kuntest mikroekonomiku: meta oġġett ikun jista' jiġi prodott bl-aktar spiza baxxa possibbli għax ikun prodott f'ċerta kwantità. Dan isir billi ditta tikkombina bl-aħjar mod l-għadd tal-ħaddiema mal-għadd tal-kapital fil-produzzjoni tal-istess oġġett.

## **monetarizmu monetarism**

Teorija ekonomika li tenfasizza l-htieġa ta' kontroll tal-ammont ta' flus fiċ-ċirkolazzjoni biex ikun hemm stabbiltà fil-produzzjoni nazzjonali u fil-prezzijiet.

## **monopolist/a monopolist**

Individwu, grupp ta' persuni jew kumpanija li jikkontrollaw impriża li tgawdi monopolju fis-suq.

## **monopolju monopoly**

Fit-teorija mikroekonomika: meta fis-suq ikun hemm impriża waħda biss li tbiġh prodott partikolari li għalih ma jkunx hemm sostituti tajbin. Skont it-teorija, dan ikun ta' żvantagg għall-konsumaturi għax

il-monopolista jkollu s-setgħa jgħolli l-prezz tal-prodott u b'hekk jaqla' profitt soprannormali. Barra minn hekk, il-monopolista jipproduci l-prodott b'mod ineffiċjenti għax ma jkollux kompetituri fis-suq.

## **monopolju naturali** **natural monopoly**

Tip ta' monopolju li jinholoq għax ma jkunx prattiku jew fattibbli li jkun hemm aktar minn ditta waħda fis-suq tal-prodott, pereżempju fil-provvista tal-ilma fid-djar jew fil-generazzjoni tad-dawl elettriku. Hafna drabi, monopolju naturali jkun ikkontrollat direttament jew indirettament mill-gvern.

## **monopsonija** **monopsony**

Fit-teorija mikroekonomika: meta fis-suq ikun hemm impriża waħda biss li tixtri prodott partikolari biex tużah fil-produzzjoni. Skont it-teorija, dan ikun ta' żvantaġġ għall-bejjiegħa tal-prodott għax il-monopsonista jkollu s-setgħa jniżżel il-prezz tal-prodott għax ma jkollux kompetituri fis-suq.

## **monopsonist/a** **monopsonist**

Impriża li tgawdi monopsonija fis-suq.

## **moviment fil-kurva** **movement along the curve**

Fit-teorija tal-ekonomija: f'dijagramma li turi kurva b'relazzjoni bejn żewġ varjabbli, X u Y, zieda f'X, li twassal għal bidla f'Y, tintwera b'moviment fuq l-istess

kurva, 'il fuq jew 'l isfel, skont jekk l-impatt ikunx pożittiv jew negattiv.

### **► ċaqliq tal-kurva**

## **multiplikatur** **multiplier**

Bidla f'xi varjabbli li tista' twassal għal bidla akbar f'xi varjabbli ieħor. Hemm multiplikaturi differenti, bħall-multiplikatur tal-flus u l-multiplikatur tal-qligħ.

## **multiplikatur fiskali** **fiscal multiplier**

L-effett fuq l-ekonomija tal-pajjiż minhabba zieda jew tnaqqis fid-dhul nett (jigifieri d-differenza bejn l-introjtu u n-nefqa) tal-gvern. Dment li kull haġa oħra tibqa' l-istess, jekk in-nefqa tiżdied aktar mill-introjtu l-ekonomija tkun mistennija tikber b'ammont li jista' jkun akbar mid-dhul nett, u viċi versa jekk l-introjtu jiżdied aktar min-nefqa.

### **► multiplikatur tal-flus;** **multiplikatur tal-qligħ**

## **multiplikatur tal-qligħ** **income multiplier**

Fit-teorija makroekonomika: meta xi nefqa, inkluża n-nefqa tal-gvern, twassal biex jiżdied il-qligħ ta' min jirċeviha, u dan iwassal għal aktar infiq li mbaġħad joħloq aktar qligħ, u l-proċess ikompli. Id-daqs tal-multiplikatur jiddependi l-aktar mill-propensità marginali tal-konsum, il-propensità marginali tal-importazzjoni, u mir-rata marginali tat-taxxa.

## **munita konvertibbli** **convertible currency**

Munita li tista' tinxtara u tinbiegħ liberament, mingħajr restrizzjonijiet minn bank ċentrali jew xi awtorità regolatorja oħra.

### ► **munita mhux konvertibbli**

## **munita mhux konvertibbli** **non-convertible currency**

Munita li ma tkunx tista' tissarraf f'muniti oħra f'pajjiż partikolari, ġeneralment minħabba restrizzjonijiet imposti mill-gvern tal-pajjiż.

## **munita/valuta** **currency**

Flus li jiċċirkolaw fil-pajjiż u li huma aċċettati bħala mezz ta' skambju, bħall-ewro f'Malta u l-lira sterlina fir-Renju Unit.

## **nefqa expenditure**

L-ammont ta' flus li jithallas għax-xiri jew għall-kiri ta' oġġett jew servizz.

## **nefqa finali totali total final expenditure**

Fil-kuntest makroekonomiku: is-somma ta' erba' tipi ta' nefqiet fuq:

1. il-konsum
2. il-ħtiġijiet tal-gvern
3. l-investment u
4. l-esportazzjoni.

L-ewwel tlieta jissejġu “nefqiet domestiċi”. Ir-raba' nefqa ssir minn impriżi u individwi residenti barra l-pajjiż. Dawn in-nefqiet isiru fuq prodotti maħdumin fil-pajjiż, kif ukoll fuq prodotti importati minn barra. Allura, jekk min-nefqa finali totali jitnaqqas il-valur tal-prodotti importati, dak li jibqa' jkun il-prodott domestiku gross.

## **neoliberaliżmu neoliberalism**

Filosofija ekonomika li tiffavorixxi s-suq ħieles, it-tnaqqis fl-infiq tal-gvern, u t-tnaqqis tal-indħil tal-gvern fis-settur privat.

## **oġġett inferjuri** **inferior good**

Oġġett li d-domanda għalih tonqos meta jiżdied id-dhul tal-konsumaturi; l-oppożitt ta' "oġġett normali".

## **oġġett merituz** **merit good**

Servizz jew oġġett assoċjat, ngħidu aħna, mas-saħħa, l-edukazzjoni u l-pensjoni, meqjus li għandu effett soċjali pożittiv kbir u għalhekk jisthoqqlu li jkun ipprovdut b'xejn jew issussidjat mill-gvern.

## **oġġett normali** **normal good**

Fit-teorija mikroekonomika: oġġett li d-domanda għalih tiżdied meta jiżdied id-dhul tal-konsumaturi; l-oppożitt ta' oġġett inferjuri.

## **oġġett pubbliku** **public good**

Oġġett (jew servizz) li jista' jużah kulhadd, li min jużah ma jzommx lil haddieħor milli jużah ukoll, u li meta jintuża ma titnaqqasx il-provvista tiegħu. Bħala eżempju nistgħu nsemmu sinjal tat-traffiku, li jista' jużah kulhadd bla ma jostakola lil haddieħor milli jerġa' jużah u, fl-istess ħin, ma jinħeliex mal-użu. Is-servizz tal-pulizija u tal-armata wkoll jistgħu jitqiesu li huma f'din il-kategorija. Normalment, dawn is-servizzi jkun pprovduti mill-gvern u ffinanzjati mit-taxxi li jithallsu, anki ta' dawk li ma jużawx dawn is-servizzi.

## **oligopolju** **oligopoly**

Kompetizzjoni imperfetta bejn numru żgħir ta' imprizi, aktarx ditti kbar.

## **opportunità ta' xogħol/ impjeg** **job vacancy**

Post tax-xogħol battal li min iħaddem ikun qed ifittex lil xi hadd biex jimlieh.

## **organizzazzjoni mhux governattiva**

### **non-governmental organization (NGO)**

Għaqda li topera b'mod indipendenti mill-gvern, għal skopijiet soċjali, ambjentali, sportivi, kulturali, reliġjużi, u oħrajn.

## **Organizzazzjoni tal- Kummerċ Dinji**

### **World Trade Organization (WTO)**

Organizzazzjoni intergovernattiva li tissorvelja r-regoli tal-kummerċ internazzjonali. L-iskop ewlieni tagħha hu li l-kummerċ bejn il-pajjiżi jsir bl-inqas restrizzjonijiet possibbli.

## **ostakli għad-dhul fis-suq** **barriers to entry**

Id-diffikultajiet li ditta ssib biex tidhol fis-suq ta' xi prodott minhabba diversi fatturi bħal: spiża kapitali kbira biex tibda tipproduċi; htieġa ta' liċenzja u permessi oħra; burokrazija imposta mill-gvern; u diffikultajiet teknoloġiċi. Dawn l-ostakli ġieli jwasslu biex ditti li diġà joperaw fis-suq ikunu protetti minn żieda fil-kompetizzjoni.

## **ostakli għall-kummerċ** **trade barriers**

Fil-kuntest tal-ekonomija internazzjonali: restrizzjonijiet imposti mill-gvern ta' pajjiż fuq l-importazzjoni minn barra l-istess pajjiż. L-aktar ostakli komuni huma tariffi u kwoti fuq l-importazzjoni. Dawn l-ostakli jkunu imposti l-aktar biex jipproteġu l-produzzjoni domestika. Anke s-sussidji fuq il-produzzjoni domestika jistgħu jservu għal dan il-għan.

### **► protezzjonizmu**



## **paga** **wage**

Il-qligh tal-ħaddiema bhala kumpens għal xogħolhom.

## **paga minima** **minimum wage**

L-inqas rimunerazzjoni li tista' tingħata skont il-liġi lill-impjegati mill-impjegaturi.

## **paga rigida** **sticky wage**

Paga li ma tonqosx jew tonqos b'rata baxxa, meta jiżdied il-qgħad.

## **pagament trasferit** **transfer payment**

Flas ta' flus bħalma huma l-pensjonijiet u l-assistenza soċjali, li għalihom ma jkun hemm l-ebda skambju ta' oġġetti jew servizzi.

## **pajjiżi l-inqas żviluppatti** **least developed countries**

Kategorija ta' pajjiżi bi qligh baxx ħafna ras għal ras, li jkollhom aċċess għal għajjnuna finanzjarja aktar minn pajjiżi qed jiżviluppaw u trattament speċjali mill-Organizzazzjoni tal-Kummerċ Dinji. Biex pajjiż ikun formalment f'din il-kategorija jrid jintgħażel min-Nazzjonijiet Uniti.

## **pajjiżi qed jiżviluppaw** **developing countries**

Pajjiżi li, ras għal ras, għandhom dhul baxx. Fi ħdan in-Nazzjonijiet Uniti dawn jiffurmaw il-Grupp tas-77.

### ► **pajjiżi żviluppatti**

## **pajjiżi żviluppatti** **developed countries**

Pajjiżi li, ras għal ras, għandhom dhul għoli. Il-pajjiżi żviluppatti aktarx ikollhom ukoll livell għoli ta' edukazzjoni, litteriżmu u saħħa.

### ► **pajjiżi qed jiżviluppaw**

## **perjodu medju** **medium term**

Fit-teorija makroekonomika: medda ta' żmien li matulha l-livell ġenerali tal-prezzijiet u r-rati tal-pagi jaġġustaw, għalkemm mhux kompletament, għall-bidliet fl-ekonomija. Dan huwa terminu kuncettwali, imma ġieli jirreferi għal perjodu ta' bejn tliet snin u għaxra.

### ► **perjodu qasir; perjodu twil**

## **perjodu qasir** **short term**

Fit-teorija makroekonomika: medda ta' żmien li matulha l-livell ġenerali tal-prezzijiet u r-rati tal-pagi ma jaġġustawx sew għall-bidliet fl-ekonomija. Dan huwa terminu kuncettwali, imma ġieli jirreferi għal perjodu ta' mhux aktar minn tliet snin.

### ► **perjodu medju; perjodu twil**

## **perjodu twil** **long term**

Fit-teorija makroekonomika: medda ta' żmien li matulha l-livell ġenerali tal-prezzijiet u r-rati tal-pagi jaġġustaw sew għall-bidliet fl-ekonomija. Dan huwa terminu

kunċettwali, imma generalment jirreferi għal perjodu itwal minn għaxar snin.

► **perjodu medju; perjodu qasir**

## **piż tat-taxxa** **tax burden**

It-taxxi kollha, sew taxxi diretti u sew taxxi indiretti, kif ukoll kontribuzzjonijiet tas-sigurtà soċjali, bħala persentaġġ tal-prodott domestiku gross.

## **politika fiskali** **fiscal policy**

L-użu tal-introjtu u n-nefqa tal-gvern bl-għan li jkunu kkontrollati l-inflazzjoni, il-qgħad u l-attività ekonomika iġenerali.

## **politika fiskali espansiva** **expansionary fiscal policy**

Politika li biha l-gvern inaqqas it-taxxi jew iżid l-infiq bl-għan li jstimula l-attività ekonomika.

## **politika fiskali restrittiva** **contractionary fiscal policy**

Politika li biha l-gvern iżid it-taxxi jew inaqqas l-infiq bl-għan li titrażżan id-domanda biex tkun ikkontrollata l-inflazzjoni.

## **politika monetarja** **monetary policy**

L-immaniġġjar tal-provvista tal-flus u r-rata tal-imgħax fl-ekonomija mill-awtorità monetarja tal-pajjiż, x'aktarx il-bank ċentrali, biex jintlaħqu ċerti għanijiet makroekonomiċi, bħall-kontroll tal-inflazzjoni u l-istabbiltà ekonomika.

## **politika monetarja** **espansiva** **expansionary monetary** **policy**

Politika li biha l-bank ċentrali jżid il-provvista tal-flus u jnaqqas l-imgħaxijiet bl-għan li tkun stimolata l-attività ekonomika.

## **politika tal-innovazzjoni** **innovation policy**

Politika li tinkoraġġixxi l-iżvilupp teknoloġiku b'ideat u invenzjonijiet li jwasslu għall-introduzzjoni ta' prodotti u proċessi ġodda fl-ekonomija.

## **politika tal-kompetizzjoni** **competition policy**

Politika li tinkoraġġixxi l-kompetizzjoni bejn il-bejjiegħa billi, fost hwejjeġ oħra, ma jsirx abbuż fil-bejgħ tal-prodotti minn impriži li jkollhom dominanza tas-suq, u billi l-kompetizzjoni ma tkunx imxekkla minn ftehim bejn l-impriži.

► **kartell**

## **politika tal-qligħ** **incomes policy**

Intervent mill-gvern biex il-qligħ, l-aktar il-pagi, ikun kontrollat bl-għan li titnaqqas ir-rata tal-inflazzjoni.

## **popolazzjoni fl-età tax-** **xogħol**

### **working-age population**

Il-kategorija tal-popolazzjoni, generalment ta' bejn il-15 u l-64 sena, li tista' taħdem legalment.

## **popolazzjoni qed tixjieh ageing population**

Popolazzjoni li l-medja tal-età tagħha tkun qed tiżdied. Kultant din l-espressjoni tintuża meta jiżdied il-proporzjon tal-popolazzjoni bl-età ta' 65 sena jew aktar. Din x'aktarx tkun kawża ta' żieda fl-istennija tal-ghomor jew ta' nuqqas fir-rata tal-fertilità.

## **prezz ekwilibranti equilibrium price**

Il-prezz ta' oġġett jew servizz fis-suq meta d-domanda u l-provvista tagħhom ikunu ndaq, jiġifieri meta jkun hemm ekwilibriju fis-suq.

## **prezz li jkopri l-ispiza break-even price**

Fil-każ ta' impriża, dal-prezz ikun daqs l-ispiza totali, jiġifieri l-ispiza varjabbli u l-ispiza fissa magħdujin flimkien. F'dan il-każ ma jkunx hemm profitt sopranormali.

## **prezz massimu impost maximum price/price ceiling**

Fit-teorija mikroekonomika: l-oġġetta prezz ta' prodott, impost minn xi awtorità, li jkun inqas mill-prezz ekwilibranti. Dan x'aktarx iwassal għal skarsezza tal-istess prodott għax id-domanda għalih tkun akbar mill-provvista minhabba l-prezz baxx. Sitwazzjoni bħal din tista' twassal biex jinholoq suq illegali, fejn il-prodott imsemmi jinbiegħ bi prezz għoli bil-moħbi.

### **► prezz minimu impost**

## **prezz mhux vijabbli shut-down price**

Fit-teorija mikroekonomika: prezz ta' oġġett li tant ikun baxx li l-impriża li tipproduċih ikun jaqblilha tagħlaq. Dan jiġri meta d-dhul totali tad-ditta jkun inqas mill-ispiza varjabbli totali. Ditta tista' tibqa' tipproduċi, anki jekk tagħmel telf fi żmien qasir, basta tkopri parti mill-ispiza fissa tagħha.

## **prezz minimu impost minimum price/price floor**

Fit-teorija mikroekonomika: l-inqas prezz ta' prodott, impost minn xi awtorità, li jkun oġġetta mill-prezz ekwilibranti. Dan x'aktarx iwassal għal sitwazzjoni fejn il-provvista tal-istess prodott tkun akbar mid-domanda għalih minhabba l-prezz għoli. Sitwazzjoni bħal din tista' twassal għall-hela.

### **► prezz massimu impost**

## **prezz predatorju predatory pricing**

Meta impriża titlob prezz baxx għall-prodotti tagħha bl-għan li impriži rivali ma jkunux jistgħu jikkompetu u jkollhom joħorġu 'l barra mis-suq. Għalkemm il-konsumaturi jgawdu mill-prezz baxx għal żmien qasir, jistgħu jbatu f'medda itwal ta' żmien jekk il-predatur jirnexxilu jeqred jew inaqqas il-kompetizzjoni fis-suq.

## **privatizzazzjoni privatization**

Meta xi aġenzija jew operazzjoni tal-gvern issir propjetà ta' persuna jew entità privata.

## **proċess multiplikatur tal-flus**

### **money multiplier process**

Fl-ekonomija monetarja: proċess li juri kif depożitu ta' flus inizjali f'xi bank kummerċjali jwassal għal żieda fil-provvista tal-flus akbar mill-istess depożitu. Dan jiġri għax il-bank isellef parti mid-depożitu oriġinali, u dan joħloq depożiti oħra li jerga' jsellef parti minnhom, u l-proċess ikompli.

## **prodott product**

F'dan id-dizzjunarju t-terminu "prodott" jirreferi għal oġġett kif ukoll għal servizz. Meta tkun meħtieġa distinzjoni bejn it-tnejn, jintużaw it-termini "oġġett" jew "servizz".

## **prodott differenzjat differentiated product**

Prodott li jista' jkollu għamliet diversi imma, ġeneralment, kull għamla tintuża għall-istess skop. Perezempju, arloġġ jista' jkun differenzjat minn arloġġ ieħor għax ikollu l-marka tad-ditta jew minħabba d-disinn u l-ippakkjar tiegħu. Għalhekk "prodott differenzjat", f'dan is-sens, hu l-oppożitt ta' "prodott omoġenju".

## **prodott domestiku gross gross domestic product (GDP)**

Il-produzzjoni ta' oġġetti u servizzi f'pajjiż jew reġjun tiegħu li tista' tittejjel billi jingħadd il-valur miżjud u l-qligħ li jsir minnu, minn intrapriżi privati u entitajiet tal-

gvern. Il-prodott domestiku gross jittejjel ukoll billi jingħadd il-valur ta' kulma jinbiegħ fil-pajjiż, li minnu titnaqqas l-importazzjoni ta' oġġetti u servizzi minn barra l-istess pajjiż. Jissejjaħ ukoll "produzzjoni nazzjonali".

## **prodott domestiku gross nominali**

### **nominal gross domestic product**

Prodott domestiku gross imkejjel bi prezzijiet kurrenti.

## **prodott domestiku gross ras għal ras**

### **gross domestic product per capita**

Dan jittejjel billi l-prodott domestiku gross ta' pajjiż ikun diviż bl-ammont tal-popolazzjoni tal-istess pajjiż.

## **prodott domestiku gross reali**

### **real gross domestic product**

Prodott domestiku gross li jittejjel bi prezzijiet kostanti: jiġifieri mhux bi prezzijiet kurrenti imma bi prezzijiet fissi ta' xi sena bażi. Dan il-kejl jintuża biex tkun approssimata l-bidla fil-volum tal-produzzjoni nazzjonali. Għal dan il-għan jintuża deflatur.

## **prodott domestiku nett net domestic product**

Kejl li jinħadem billi mill-prodott domestiku gross jitnaqqas id-deprezzament tal-kapital.

## **prodott Giffen**

### **Giffen good**

Prodott li tizzied id-domanda għalih meta joghla fil-prezz.

## **prodott kumplimentari** **complementary product**

Prodott li jinxtara biex jintuża ma' prodott ieħor, pereżempju d-dqiq u l-ħmira fil-produzzjoni tal-ħobż.

## **prodott omoġenju** **homogenous product**

Fit-teorija mikroekonomika: prodott li f'għajnejn il-konsumaturi jkun eżatt l-istess, jinbiegħ minn fejn jinbiegħ fis-suq.

### ► **prodott differenzjat**

## **prodott sostitut** **substitute product**

Prodott li jixbah prodott ieħor fis-suq, u għalhekk id-domanda għall-ewwel prodott tkun affettwata mill-prezz tat-tieni prodott, u viċi versa. Aktar ma prodott ikun jixbah lil ieħor, l-effett ta' bidla fil-prezz ta' wiehed minnhom jaffettwa aktar id-domanda għall-ieħor.

## **produttività** **productivity**

Effiċjenza fil-produzzjoni li tista' titkejjel billi tiddividi l-ammont tal-produzzjoni bin-numru ta' haddiema f'perjodu speċifiku. Din tissejjaħ “produttività tal-haddiema”.

## **produzzjoni ras għal ras** **average product**

Fil-kuntest mikroekonomiku: il-produzzjoni totali diviża bl-ammont tal-fattur varjabbli użat fil-proċess tal-produzzjoni.

## **produzzjoni totali** **total product**

Fil-kuntest mikroekonomiku: l-ammont totali tal-produzzjoni minn fattur varjabbli użat fil-proċess tal-produzzjoni. Meta dan il-fattur tal-produzzjoni jkun l-haddiema, ngħidu “produzzjoni totali tal-haddiema”.

## **profitt** **profit**

Id-differenza finanzjarja bejn l-ammont miksub mill-bejgħ ta' prodott u l-ispiża tal-produzzjoni tal-istess prodott.

## **profitt ekonomiku** **economic profit**

Profitt li jkun ikkalkulat billi mid-dhul tal-impriża jitnaqqsu l-ispejjeż impliċiti u l-ispejjeż espliciți.

### ► **profitt sopranormali**

## **profitt normali** **normal profit**

Fit-teorija mikroekonomika: meta d-dhul mill-bejgħ tan-negozju jkun eżatt daqs l-ispejjeż espliciți u l-ispejjeż impliċiti konnessi mal-produzzjoni.

## **profitt sopranormali** **supernormal profit**

Profitt li jkun ikkalkulat billi mill-qligh tal-impriża jitnaqqsu l-ispejjeż impliċiti u l-ispejjeż espliciți. Dan jissejjaħ ukoll profitt ekonomiku u huwa differenti mill-profitt tal-kontabilità, fejn l-ispejjeż impliċiti ma jidhlux fil-kalkolu.

## **profitt tal-kontabilità accounting profit**

Profitt ta' kumpanija kkalkulat bħala dħul nett miksub mill-bejgħ wara li jitnaqqsu l-ispejjeż espliciti tal-produzzjoni. Dan hu differenti mill-profitt ekonomiku li huwa kkalkulat wara li jitnaqqsu l-ispejjeż espliciti u l-ispejjeż impliċiti.

## **propensità marginali tal-importazzjoni marginal propensity of import**

F'kuntest makroekonomiku: bidla proporzjonali fl-importazzjoni minħabba bidla fil-produzzjoni tal-pajjiż. Pereżempju, jekk il-produzzjoni tiżdied b'miljun ewro u tkun meħtieġa importazzjoni b'valur ta' nofs miljun ewro, il-propensità tkun ta' 50%.

## **propensità marginali tal-konsum marginal propensity to consume**

F'kuntest makroekonomiku: bidla proporzjonali fl-ispiza fuq il-konsum minħabba bidla fil-qligħ tal-konsumaturi. Pereżempju, jekk il-qligħ jiżdied b'miljun ewro u minnu jintefqu tliet kwarti ta' miljun ewro fuq konsum, il-propensità tkun ta' 75%.

## **propensità marginali tat- tfaddil marginal propensity to save**

F'kuntest makroekonomiku: bidla proporzjonali fit-tfaddil minħabba bidla fil-qligħ. Pereżempju, jekk il-qligħ jiżdied b'miljun ewro u minnu jiftaddal kwart ta' miljun, din il-propensità tkun ta' 25%.

## **protezzjoniżmu protectionism**

Politika tal-gvern li tirrestringi l-importazzjoni ta' prodotti minn barra l-pajjiż, l-aktar biex jiġu meġhuna industrij domestici jew biex joħorġu inqas flus barranin mill-pajjiż. Dan jista' jsir b'bosta mezzi, inklużi dazju jew kwoti fuq prodotti importati minn barra jew sussidji fuq prodotti ta' impriži domestici.

### **► ostakli għall-kummerċ**

## **provvista supply**

Il-kwantità ta' oġġett jew servizz partikolari pprovdut għall-bejgħ bi prezz speċifiku.

## **provvista aggregata aggregate supply**

Il-provvista totali ta' oġġetti u servizzi għall-bejgħ fil-pajjiż kollu.

## **provvista tal-flus money supply**

Il-valur totali tal-flus fiċ-ċirkolazzjoni u d-depożiti fil-banek li jistgħu jinbidlu fi flus malajr. Din hi definizzjoni dejqa tal-provvista tal-flus. Definizzjoni usa' tal-provvista tal-flus tinkludi assi monetarji inqas likwidi bħal depożiti f'kontijiet fissi tal-banek.

### **► assi likwidi; M1; M2**

## **punt ta' inflessjoni inflection point**

Punt fuq kurva f'dijagramma li turi relazzjoni bejn żewġ varjabbli fejn il-kurvatura tbidel id-direzzjoni tagħha.

## **qgħad unemployment**

Sitwazzjoni li fiha dawk fl-età tax-xogħol attivament ifittxu impjieg imma ma jsibux. Il-kelma “attivament” teskludi lil min ma jkunx qed ifittex impjieg bis-serjeta.

## **qgħad ċikliku cyclical unemployment**

Qgħad li jinbidel skont l-andament tal-ekonomija tal-pajjiż. Meta l-attività ekonomika tiżdied ikun mistenni li dan it-tip ta' qgħad jonqos u meta l-attività ekonomika tonqos ikun mistenni li dan it-tip ta' qgħad jiżdied.

### ► **qgħad frizzjonali**

## **qgħad frizzjonali frictional unemployment**

Qgħad ikkawżat minn diskrepanza bejn in-numru ta' tipi ta' postijiet tax-xogħol vakanti u n-numru ta' persuni b'hiliet relevanti li jkunu qed ifittxu x-xogħol.

## **qgħad staġonali seasonal unemployment**

Nuqqas ta' xogħol fi żminijiet partikolari tas-sena minhabba tibdil fl-attività ekonomika matul staġuni differenti. Ngħidu aħna, dawk li jaħdmu fis-settur turistiku f'Malta jistgħu ma jsibux xogħol fix-xitwa.

## **qgħad strutturali structural unemployment**

Qgħad ikkawżat min-nuqqas ta' xogħol minhabba bidliet fl-istruttura tal-ekonomija. Ngħidu aħna, mastrudaxxi kapaċi jsibu ruħhom bla xogħol meta l-ekonomija tinbidel u dan iwassal biex il-biċċa l-kbira tal-għamara tiġi importata flok tinhadem fil-pajjiż.

## **qiegħ trough**

Il-faži taċ-ċiklu tal-kummerċ meta l-attività ekonomika tilhaq l-aktar punt baxx. Wara din il-faži jkun hemm żieda fl-attività ekonomika.

## **qligh income**

Flus li individwu jew negozju jirċievi bħala h̄las għal xi servizz li jagħti, għal xi prodott li jbigħ, jew għal kapital li jinvesti. Il-qligh jista' jkun f'għamla ta' paga jew salarju, profitt, imgħax, dividend u kera.

## **qligh disponibbli disposable income**

Qligh nett wara li titnaqqas it-taxxa fuq il-qligh.

## **qligh nazzjonali national income**

### ► **qligh nazzjonali gross**

## **qligh nazzjonali gross gross national income**

Dan jitkejjel billi mal-valur tal-prodott domestiku gross ta' pajjiż jizdied il-qligh tar-residenti li jorigina minn barra l-pajjiż u jitnaqqas il-qligh tar-residenti barranin mill-produzzjoni tal-istess pajjiż.

## **qligh personali personal income**

Dħul ta' flus ta' individwu jew ta' familja minn pagi, profitti, dividend, imghax, kera, pensjoni u għajnuna soċjali.

## **quċcata peak**

L-oghla punt fil-kurva taċ-ċiklu tal-kummerċ f'dijagramma, wara li t-tluġh fl-attività ekonomika jkun se jinbidel fi nżul.



## **rabtiet interindustrijali** **inter-industry linkages**

Ix-xiri jew il-bejgħ ta' prodotti bejn żewġ entitajiet industrijali jew aktar. Ngħidu aħna, l-industrija tal-ikel tixtri l-hxejjex mill-industrija agrikola, u l-industrija agrikola tixtri l-fertilizzanti u l-pestiċidi minn industrijji oħra.

## **rata margjinali tat-taxxa** **marginal tax rate**

F'kuntest makroekonomiku: bidla proporzjonali fit-taxxa minħabba bidla fil-qligħ. Pereżempju, jekk il-qligħ jiżdied b'€10 u dan iġib zieda ta' €2.50c bħala taxxa, il-propensità margjinali tkun ta' 25%.

## **rata ta' skont** **discount rate**

Fl-ekonomija tal-finanzi: ir-rata li bank ċentrali jitlob lill-banek kummerċjali meta jsellifhom flus għal hin qasir (eż. għal 24 siegħa jew inqas).

Dan it-terminu jirreferi wkoll għar-rata tal-imgħax użata biex tiddetermina l-valur preżenti tal-flus li jkunu mistennija jidhlu jew joħorġu fil-futur.

## **rata tal-attività** **activity rate**

L-għadd ta' persuni impjegati jew li attivament ikunu qed ifittxu x-xogħol bħala persentaġġ tal-popolazzjoni fl-età tax-xogħol.

## **rata tal-imgħax** **interest rate**

Il-persentaġġ mitlub minn sellief fuq l-ammont ta' fondi mislufa minnu f'perjodu speċifiku.

## **rata tal-kambju** **exchange rate**

Il-valur ta' munita ta' pajjiż imqabbel ma' dak ta' munita ta' pajjiż ieħor.

## **rata tal-kambju fissa** **fixed exchange rate**

Rata tal-kambju ta' munita ta' pajjiż li tkun marbuta mar-rata tal-kambju tal-munita ta' pajjiż ieħor jew ta' pajjiżi oħra. Għalhekk, ir-rata tal-kambju ta' din il-munita ma tvarjax direttament mal-forzi tas-suq.

## **rata tal-kambju flessibbli** **floating exchange rate**

Rata tal-kambju ta' munita ta' pajjiż li tinbidel skont id-domanda u l-provvista ta' din il-munita fis-suq tal-kambju.

## **rata tal-kambju** **kkontrollata** **managed exchange rate**

Rata tal-kambju ta' munita ta' pajjiż affettwata minn interventi tal-awtoritajiet monetarji tal-istess pajjiż. Ġeneralment dawn l-interventi jsiru meta l-awtoritajiet jikkunsidraw li r-rata tal-kambju tkun ta' żvantagġ għall-ekonomija tal-pajjiż. Dan jagħmluh billi, pereżempju, jixtru l-munita tagħhom stess biex jippruvaw jgħollulha l-valur u jbigħuha biex jippruvaw inaqqsulha l-valur.

## **rata tal-parteci-pazzjoni fil-forza tax-xogħol**

### **labour force participation rate**

Il-forza tax-xogħol ikkalkulata bħala persentaġġ tal-popolazzjoni fl-età tax-xogħol.

## **rata tal-qgħad**

### **unemployment rate**

L-għadd ta' haddiema qiegħda bħala persentaġġ tal-forza tax-xogħol.

## **rata tal-qgħad li ma żżidx l-inflazzjoni**

### **NAIRU**

### **(non-accelerating inflationary rate of unemployment)**

Fit-teorija makroekonomika: rata tal-qgħad li ma twassalx biex l-inflazzjoni tiżdied b'mod aċċellerat. Dan jimplika li l-inflazzjoni taċċellera jekk il-qgħad ikun inqas minn din ir-rata.

## **rata tal-qgħad naturali**

### **natural rate of unemployment**

Rata tal-qgħad li tirriżulta mhux min-nuqqas ta' htieġa ta' haddiema imma minn fatturi oħra, bħan-nuqqas ta' haddiema bil-hiliet meħtieġa jew minhabba ż-żmien meħtieġ biex il-haddiema jibdlu x-xogħol.

## **regoli tal-orijini**

### **rules of origin**

Regoli li bihom jiġi determinat kemm mill-valur ta' oġġett irid ikun prodott fil-pajjiżi membri ta' zona

ta' kummerċ hieles biex ikun jista' jinbiegħ bla dazju bejn il-pajjiżi membri. Mingħajr dawn ir-regoli, pajjiż li ma jkunx membru taż-żona u jipproduċi persentaġġ għoli ta' xi prodott, ikun jista' jbigħu bla dazju lill-membri taż-żona permezz ta' negozju ma' wiehed mill-pajjiżi membri.

## **rendiment ta' skala kostanti**

### **constant returns to scale**

Fil-kuntest mikroekonomiku: meta żieda fil-kwantità tal-produzzjoni la żżid u lanqas tnaqqas l-ispejjeż tal-produzzjoni fuq kull prodott.

## **rendiment ta' skala li jonqos**

### **decreasing returns to scale**

Fil-kuntest mikroekonomiku: meta żieda fil-kwantità tal-produzzjoni progressivament tirriżulta f'żieda fl-ispejjeż tal-produzzjoni fuq kull prodott.

### **► diżekonomiji ta' skala**

## **rendiment ta' skala li jiżdied**

### **increasing returns to scale**

Fil-kuntest mikroekonomiku: meta żieda fil-kwantità tal-produzzjoni progressivament tirriżulta fi tnaqqis fl-ispejjeż tal-produzzjoni fuq kull prodott.

### **► ekonomiji ta' skala**

## **reżiljenza ekonomika** **economic resilience**

Il-kapaċità li pajjiż jassorbi jew jirkupra mill-impatti negattivi esterni.

## **riċessjoni** **recession**

Sitwazzjoni li fiha tonqos l-attività ekonomika fiċ-ċiklu tal-kummerċ. Teoretikament, biex ikun hemm riċessjoni, it-tnaqqis ekonomiku jrid idum tal-anqas sitt xhur konsekuttivi.

## **riservi uffiċjali** **official reserves**

Fil-kuntest tal-ekonomija internazzjonali: assi, inklużi muniti barranin negozjabbli u deheb, miżmuma mill-bank ċentrali ta' pajjiż. Dawn jiżdiedu jew jonqsu skont jekk ikunx hemm eċċess jew defiċit fil-kont kurrenti u l-kont kapitali fil-bilanċ tal-pagamenti magħdud in flimkien.

## **riskju** **risk**

Il-possibbiltà li xi haġa tmur hażin, ngħidu aħna li jfalli xi investiment.

## **riżorsi ekonomiċi** **economic resources**

Kulma jintuża biex issir produzzjoni ta' oġġetti u servizzi. Ir-riżorsi ewlenin huma l-art, il-ħaddiema, il-kapital, u l-intraprenditorija. Jissejġu wkoll "fatturi tal-produzzjoni".

## **riżorsi naturali** **natural resources**

Riżorsi li jinsabu fl-ambjent u li jiżviluppaw mingħajr l-intervent tal-bnedmin, imma jistgħu jintużaw min-nies, ngħidu aħna l-ħamrija, l-ilma, il-faħam u ż-żejt.

## **rkupru** **recovery**

Il-fażi fiċ-ċiklu tal-kummerċ meta l-attività ekonomika tibda tirpilja wara l-aġġar tar-riċessjoni.

## **sehem share**

Unità li jkollu azzjonist ta' kumpanija. Il-valur ta' kull sehem li jkun negozjat fil-Borża jista' jitle' u jinzel skont l-ogħla prezz li x-xerrejja jkunu lesti jhallsu u l-inqas prezz li l-bejjiegha jkunu lesti jaċċettaw. Meta jixtri sehem, sid l-ishma jistenna li jingħata dividend. Dan ġieli ma jingħatax, l-aktar meta l-kumpanija tmur hażin jew meta jkun hemm il-ħtieġa li jissahħaħ il-kapital finanzjarju tal-istess kumpanija.

## **self issussidjat soft loan**

Self b'inqas imġax u/jew b'maturità itwal mis-self kummerċjali.

## **settur privat private sector**

Dik il-parti tal-ekonomija kkontrollata minn individwi jew entitajiet privati li jipproduċu oġġetti u servizzi biex jagħmlu profitt. Impriži privati ġieli jikkollaboraw mal-gvern permezz ta' sħubija pubblika-privata.

## **settur pubbliku public sector**

Entitajiet tal-gvern, fosthom ministeri u dipartimenti, awtoritajiet statutorji u aġenziji, u kumpaniji li l-maġġoranza tal-ishma tagħhom ikunu propjetà tal-gvern.

## **sħubija bejn il-gvern u l-privat public-private partnership**

Kollaborazzjoni bejn aġenzija tal-gvern u entità mis-settur privat biex flimkien jipproduċu oġġetti jew servizzi x'aktarx b'kunsiderazzjonijiet soċjali.

## **skarsezza scarcity**

Sitwazzjoni li fiha r-riżorsi disponibbli jkunu limitati meta mqabbla mad-domanda għall-istess riżorsi. Il-mod kif jiġu allokat r-riżorsi skarsi huwa meqjus bħala l-kwistjoni fundamentali tat-teorija ekonomika

## **skwilibriju disequilibrium**

Sitwazzjoni ta' zbilanċ bejn forzi opposti fl-ekonomija. Dan it-terminu jintuża meta d-domanda u l-provvista ta' prodott partikolari ma jkunux indaqs.

### **► ekwilibriju**

## **sostituzzjoni tal-importazzjoni import substitution**

Politika ekonomika li tippromwovi s-sostituzzjoni tal-prodotti mixtrija minn barra l-pajjiż bi produzzjoni domestika biex titnaqqas id-dipendenza fuq pajjiżi barranin, jinbiegħu aktar prodotti lokali, u b'hekk jiġu ġenerati aktar impjiegi fil-pajjiż.

## **speċjalizzazzjoni** **specialisation**

Konċentrament ta' persuna, impriża jew pajjiż fuq il-produzzjoni ta' oġġett jew servizz wieħed biss, jew firxa żgħira ħafna ta' oġġetti jew servizzi.

## **spejjeż espliciti** **explicit costs**

Ħlas bil-flus minn ditta lil kull min jagħti servizz jew ibiġġ prodott lill-istess ditta. Fost l-ispejjeż espliciti nsibu l-paga tal-impjegati, l-imġħax fuq kapital misluf lill-impriża u l-kera tal-propjetà użata mill-impriża.

### ► **spejjeż impliċiti**

## **spejjeż impliċiti** **implicit costs**

L-ispejjeż li ma jsirx ħlas esplicitu għalihom, l-aktar għax ikunu pprovduti mis-sid tal-impriża stess. Dawn jistgħu jinkludu l-propjetà tas-sid, bħal xi maġżen li għalih ma tithallasx kera; kapital ipprovdut mis-sid li għalih ma jithallasx l-imġħax; jew xogħol magħmul mis-sid stess li għalih ma tithallasx paga. Dawn flimkien jitqiesu bħala spiża tal-opportunità fis-sens li s-sid, f'dan il-każ, jitlef il-qligħ li seta' għamel kieku l-maġżen, il-kapital u x-xogħol tiegħu kellu jsir għal skop ieħor minflok għall-impriża tiegħu.

### ► **spejjeż espliciti**

## **spejjeż maħruġa** **disbursed costs**

Fil-kuntest mikroekonomiku: l-ispejjeż espliciti tal-impriża. Min-naħa l-oħra, l-ispejjeż impliċiti ma jithallsux għax jirreferu għall-ispejjeż tal-opportunità.

## **spekulazzjoni** **speculation**

Ix-xiri ta' assi bl-għan li jogħlew il-prezzijiet tal-istess assi halli jinbiegħu bi prezz oġġla milli jkunu nixtraw; jew bil-maqlub, il-bejgħ ta' assi bl-għan li jitbaxxew il-prezzijiet tal-istess assi halli jerggħu jnixtraw bi prezz inqas milli jkunu nbiegħu.

## **spirall inflazzjonarju** **inflationary spiral**

Meta l-inflazzjoni tal-prezzijiet (l-għoli tal-ħajja) twassal biex jiżdiedu l-pagi, u minħabba f'hekk tkompli tiżdied ir-rata tal-inflazzjoni. Dan jerga' jwassal biex ikomplu jiżdiedu l-pagi, u l-ispirall ikompli sejjer.

## **spiża** **cost**

Il-prezz ta' oġġett jew servizz.

## **spiża fissa** **fixed cost**

Fil-kuntest mikroekonomiku: spiża li ma tvarjax mal-kwantità tal-produzzjoni.

## **spiża fissa medja** **average fixed cost**

Fil-kuntest mikroekonomiku: l-ispiza fissa ta' impriża fuq il-produzzjoni ta' prodott, diviża bil-kwantità tal-istess prodott.

## **spiża marginali** **marginal cost**

Fit-teorija mikroekonomika: bidla fl-ispiza totali tal-produzzjoni minhabba bidla żgħira fil-produzzjoni.

## **spiża tal-opportunità** **opportunity cost**

Meta persuna jew entità tagħzel li tagħmel xi attività flok oħra, u b'hekk tiflew il-qligh li setgħet kisbet minn dik l-attività li ma tkunx saret.

## **spiża tal-produzzjoni** **cost of production**

L-ispiza totali ta' ditta biex tipproduci kwantità speċifika ta' prodott.

## **spiża totali** **total cost**

Fil-kuntest mikroekonomiku: l-ispejjeż kollha tad-ditta biex tipproduci l-prodotti tagħha, inklużi l-ispejjeż impliċiti, fi żmien speċifiku.

## **spiża totali medja** **average total cost**

Fil-kuntest mikroekonomiku: l-ispiza totali ta' impriża fuq il-produzzjoni ta' kwantità ta' prodott, diviża bil-kwantità tal-istess prodott.

## **spiża varjabbli** **variable cost**

Fil-kuntest mikroekonomiku: nefqa li tvarja mal-kwantità tal-produzzjoni. Pereżempju, il-hlas għas-siġhat ta' xogħol jiżdied jew jonqos skont kemm l-impriża timpjega haddiema.

## **spiża varjabbli medja** **average variable cost**

Fil-kuntest mikroekonomiku: l-ispiza varjabbli totali ta' impriża fuq il-produzzjoni ta' kwantità ta' prodott partikolari, diviża bil-kwantità tal-istess prodott.

## **spostament** **crowding-out**

Meta attività ekonomika partikolari tnaqqas jew ma thallix spazju fis-suq għal attività ekonomika oħra fl-istess suq; pereżempju, meta l-investment tal-gvern inaqas jew ma jhallix opportunitajiet għall-investment privat.

## **stabilizzatur** **stabilizer**

Fil-kuntest makroekonomiku: strument fiskali li jnaqqas il-varjazzjonijiet fl-attività ekonomika fil-kors ta' ċiklu ekonomiku. Dan jġgri, pereżempju, meta l-gvern inaqas it-taxxi waqt riċessjoni biex jistimula l-attività ekonomika, jew meta jżid it-taxxi waqt tkabbir ekonomiku mgħaġġel. Xi stabilizzaturi huma awtomatiċi għax jaħdmu wehidhom mingħajr il-htieġa tal-awtorizzazzjoni tal-gvern; ngħidu aħna l-benefiċċji tal-qgħad li jiżdied awtomatikament waqt riċessjoni meta jiżdied il-qgħad u, bl-istess mod, jonqsu meta jonqos il-qgħad.

## **stagflazzjoni** **stagflation**

Inflazzjoni meta l-ekonomija tkun staġnata. Dan iseħh meta f'ekonomija ta' pajjiż ikun hemm rata għolja u persistenti ta'

inflazzjoni u, fl-istess hin, ikun hemm rata baxxa jew negattiva ta' tkabbir ekonomiku u rata għolja ta' qgħad.

## **stennija tal-għomor** **life expectancy**

Għadd ta' snin li persuni f'xi pajjiż jew f'xi reġjun jistennew li se jgħixu ras għal ras. Normalment din titkejjel bħala n-numru ta' snin mit-twelid sal-mewt.

## **stimulu fiskali** **fiscal stimulus**

Żieda fin-nefqa tal-gvern jew tnaqqis fit-taxxa bil-ħsieb li tizdied l-attività ekonomika. Xi drabi din l-azzjoni ssir biex tkun evitata riċessjoni.

## **suq** **market**

Sistema fejn ikun hemm interazzjoni bejn xerrejja u bejjiegħa biex isir skambju ta' oġġetti jew servizzi permezz tal-mekkanizmu tal-prezz.

## **suq ħieles** **free market**

Meta l-provvista, id-domanda u l-prezzijiet ikunu determinati mill-forzi tas-suq mingħajr intervent tal-gvern. B'dan il-mod, f'suq ħieles, il-prezzijiet ikunu jistgħu jogħlew meta d-domanda tkun akbar mill-provvista u jorħsu meta l-provvista tkun akbar mid-domanda. Meta l-provvista u d-domanda jkunu ndaqs, nistennew li l-prezzijiet ikunu stabbli.

## **suq illegali/black market** **black market**

Attività ekonomika illegali li ssir

l-aktar meta l-gvern jiffissa l-prezz massimu li bih jista' jinbiegħ prodott skars u l-bejjiegħ jitleb prezz oghla minn dak iffissat mill-gvern. Din l-attività marbuta wkoll mal-bejgħ ta' xi prodott ipprojbit.

## **suq komuni** **common market**

Għaqda ta' pajjiżi li bejniethom ikun hemm kummerċ ħieles. Il-pajjiżi membri tal-għaqda jippermettu wkoll moviment liberu tal-ħaddiema, tas-servizzi u tal-kapital bejniethom.

### ► **għaqda doganali**

## **suq kontestabbli** **contestable market**

Suq li impriza barranija tista' tidhol fih faċilment biex tikkompeti ma' imprizi li jkunu diġà qed joperaw fih.

## **suq tal-kambju** **foreign exchange market**

Il-bejgħ u x-xiri ta' muniti fil-livell globali. Dan is-suq jaffettwa l-valur tal-munita ta' diversi pajjiżi.

## **sussidju** **subsidy**

Għotja ta' flus mill-gvern li tista' tieħu diversi forom, pereżempju għajnuna biex impriza (jew industrija) tbaxxi l-prezz tal-prodott li tbiegħ, għall-vantaġġ tal-konsumaturi, jew biex impriza (jew industrija) tkun tista' tikkompeti fis-suq internazzjonali. Sussidju jista' jingħata wkoll lil familji jew individwi, ġeneralment biex xi oġġett jew servizz ikun aktar affordabbli.

## **Tariffa Esterna Komuni** **Common External Tariff**

Taxxa imposta minn għaqda doganali fuq prodotti importati minn pajjiżi li ma jkunux membri tagħha. Din it-tariffa tkun l-istess għall-pajjiżi kollha membri tal-għaqda.

## **tariffi** **tariffs**

Fil-kuntest tal-ekonomija internazzjonali: taxxi imposti mill-gvern ta' pajjiż fuq oġġetti importati minn barra l-pajjiż.

### ► **protezzjonizmu**

## **taxxa** **tax**

Ammont ta' flus li jithallas b'mod obligatorju skont il-liġi, bl-għan li tkun ifffinanzjata n-nefqa tal-gvern. It-taxxa tithallas l-aktar minn individwi jew entitajiet li jaqilgħu l-flus u/jew li jixtru oġġetti u servizzi.

## **taxxa diretta** **direct tax**

Taxxa fuq il-qligħ li tithallas direttament minn dawk li jagħmlu l-qligħ.

## **taxxa fissa** **flat rate tax**

Taxxa li ma tinbidilx ma' kemm jaqla' flus min iħallas it-taxxa.

## **taxxa fuq il-qligħ** **income tax**

Taxxa imposta direttament fuq il-qligħ personali jew fuq il-

profitti tan-negozju. Tista' tkun proporzjonata, rigressiva jew progressiva.

## **taxxa fuq il-valur** **ad valorem tax**

Taxxa fuq il-valur ta' xi prodott, propjetà jew xi riżorsa oħra, ikkalkulata bħala persentaġġ tal-istess valur.

## **taxxa fuq il-valur miżjud** **(VAT)**

### **value-added tax (VAT)**

Taxxa indiretta imposta fuq il-valur tal-prodott f'kull stadju tal-produzzjoni sa ma jasal għand ix-xerrej. F'kull stadju, il-produttur iżid porzjon tat-taxxa fuq il-valur miżjud minnu. Meta l-prodott jasal għand il-konsumaturi finali, it-taxxa kollha jħallsuha huma għax tkun inkluża fil-prezz.

## **taxxa indiretta** **indirect tax**

Taxxa, bħat-taxxa fuq il-valur miżjud u t-taxxa tas-sisa, li tithallas meta jinbiegħu u jinxtraw il-prodotti. Hija indiretta għax ma tithallasx direttament mix-xerrejja, imma mill-bejjiegħa, għalkemm effettivament toħroġ mill-but tax-xerrejja għax tkun inkluża fil-prezz tal-prodott.

## **taxxa progressiva** **progressive tax**

Taxxa li tiżdied b'rata proporzjonalment oghla miż-zieda fir-rata tal-qligħ.



## **taxxa proporzjonata** **proportional tax**

Taxxa li tiżdied bl-istess proporzjon li jiżdied il-qligħ.

## **taxxa rigrissiva** **regressive tax**

Taxxa li tiżdied b'rata proporzjonalment inqas miż-żieda fir-rata tal-qligħ.

## **taxxa tas-sisa** **excise tax**

Taxxa indiretta imposta fuq il-bejgħ ta' ċerti oġġetti, x'aktarx b'domanda inelastika, bħall-alkoħol, il-petrol u s-sigaretti.

### ► **taxxa indiretta**

## **telexoġħol** **teleworking**

Ħidma li ssir mid-dar minflok mill-uffiċċju bl-użu tat-teknoloġija elettronika, bħall-internet jew it-telefonija.

## **telf ekonomiku għas-** **soċjetà** **deadweight loss**

li jirriżulta meta ma jintlaħaqx ekwilibriju kompetittiv bejn id-domanda u l-provvista minħabba intervent fis-suq (bħalma hu monopolju) li jwassal għal prezz oġħla u għal inqas effiċjenza produttiva.

## **teorija ekonomika** **Keynesjana** **Keynesian economic** **theory**

Teorija makroekonomika li tagħti importanza liż-żieda fin-nefqa totali tal-pajjiż, l-aktar tal-gvern, u li biha tkun stimolata d-domanda li tiġġenera żieda fil-produzzjoni u l-impjegi. L-idea tal-multiplikatur hija spiss assoċjata mat-teorija ta' Keynes.

John Maynard Keynes kien ekonomista Inġliż li kellu influwenza qawwija fuq l-iżvilupp tat-teorija u l-prattika tal-makroekonomija, l-aktar fit-tletinijiet tas-seklu għoxrin.

## **teorija ekonomika klassika** **classical economic theory**

Din it-teorija, li kienet fl-aqwa tagħha fl-aħħar tas-seklu tmintax u l-bidu tas-seklu dsatax, hija bbażata fuq is-suppożizzjoni li l-ekonomija tirregola ruhha b'mekkanizmu naturali li jwassal biex jintlaħaq ekwilibriju bejn id-domanda u l-provvista tar-riżorsi. Adam Smith, li hu meqjus il-missier ta' din it-teorija, sejjah dan il-mekkanizmu "l-id invizibbli". L-implikazzjoni ewlenija ta' din it-teorija hi li s-suq ħieles hu l-aħjar arrangement għat-tkabbir ekonomiku.

## **teorija li d-domanda** **tkabbar l-ekonomija** **demand-side economic** **theory**

Teorija li tqis li l-attività ekonomika hi xprunata l-aktar mid-domanda

għall-oġġetti u s-servizzi. Din it-teorija tagħti importanza lir-rwol tax-xerrejja.

Xi drabi din it-teorija tkun ikkuntrastata mat-teorija li l-provvista tkabbar l-ekonomija.

### **teorija li l-provvista tkabbar l-ekonomija supply-side theory**

Teorija li tqis li l-provvista ta' oġġetti u servizzi tixpruna l-attività ekonomika u tagħti importanza lir-rwol tal-produtturi. Xi drabi din it-teorija tkun ikkuntrastata mat-teorija li d-domanda tkabbar l-ekonomija.

### **teorija tad-distribuzzjoni theory of distribution**

Il-mod kif il-qligħ nazzjonali jitqassam fost il-fatturi tal-produzzjoni, li jinkludu l-ħaddiema u s-sidien tal-kapital.

### **teorija tal-kwantità tal-flus quantity theory of money**

Teorija li tbassar li l-prezz ġenerali fil-pajjiż jiżdied meta jiżdied l-ammont ta' flus fiċ-ċirkolazzjoni. Din it-teorija ta' spiss tintuża biex tkun spjegata l-oriġini tal-inflazzjoni.

### **teorija tal-logħob game theory**

Teorija bl-użu ta' mudelli matematiċi dwar deċiżjonijiet loġiċi bejn il-partijiet involuti fi problema (imsejha "logħba"). Din it-teorija tista' tkun applikata fl-istudju tal-ekonomija, fix-xjenza tal-kompjuter u f'oqsma oħra.

### **teorija tal-valur maħluq mix-xogħol**

#### **labour theory of value**

Skont din it-teorija, il-valur ekonomiku ta' prodott huwa ddeterminat mix-xogħol kollu li jieħu biex jinħadem.

### **teoriji tal-valur theories of value**

Il-mod kif jinholoq u jitkejjel il-valur tal-oġġetti u s-servizzi. Hemm diversi teoriji, fosthom it-teorija li l-valur jinholoq mix-xogħol u li l-valur jinholoq mill-utilità tal-oġġetti u s-servizzi.

### **termini tal-kummerċ terms of trade**

Fil-kuntest tal-ekonomija internazzjonali: żieda fil-prezz tal-esportazzjoni mqabbla ma' żieda fil-prezz tal-importazzjoni.

### **tkabbir ekonomiku economic growth**

Żieda fil-produzzjoni ta' oġġetti u servizzi ekonomiċi bejn perjodu u ieħor. Ġeneralment din titkejjel permezz ta' bidla fil-prodott domestiku gross f'termini reali.

## **tnaqqs fil-produzzjoni marginali diminishing marginal product/diminishing returns**

Fit-teorija mikroekonomika: meta jintlaħaq punt li fiħ iż-żidiet fil-produzzjoni jibdew jonqsu għax fattur varjabbli (eż. ix-xogħol tal-ħaddiema) użat fil-proċess tal-produzzjoni jiżdied filwaqt li l-fatturi l-oħra (eż. il-makkinarju) jibqgħu fissi jew jiżdiedu b'rata aktar baxxa mill-fattur varjabbli.

## **tnaqqs fl-utilità marginali diminishing marginal utility**

Fit-teorija mikroekonomika: meta żieda fil-kwantità ta' oġġett akkwistat tkabbar is-sodisfazzjon totali b'rata li tonqos progressivament.

Nghidu aħna, jekk persuna jkollha żewġ nuċċalijiet simili, u takkwista nuċċali ieħor bħalhom, it-tielet nuċċali jżid is-sodisfazzjon totali ta' dik il-persuna. Imma s-sodisfazzjon miksub biż-żieda tat-tielet nuċċali jkun inqas minn dak miksub biż-żieda tat-tieni wieħed, u anki dan is-sodisfazzjon ikun inqas minn meta nxtara l-ewwel nuċċali.

Fi kliem ieħor, l-aktar nuċċali li jżid l-utilità (is-sodisfazzjon) għall-istess persuna huwa l-ewwel wieħed, naturalment għax ikun l-aktar wieħed meħtieġ.

## **tqassim tax-xogħol division of labour**

Meta x-xogħol jinqasam b'tali mod li kull persuna involuta tiffoka fuq parti speċifika tal-proċess tal-produzzjoni.



## **utilità** **utility**

Is-sodisfazzjon tal-konsumaturi mill-akkwist jew l-użu ta' oġġett jew servizz.

## **union/għaqda tal- ħaddiema** **union**

Organizzazzjoni li tgħaqqad lill-ħaddiema biex itejbu l-pagi u l-kundizzjonijiet ta' xogħolhom. Dawn l-għaqdiet ġeneralment jiffinanzjaw l-attività tagħhom bil-miżati tal-membri.

## **valur** **value**

Kejl, ġeneralment fi flus, tal-benefiċċju miksub mill-akkwist jew l-użu ta' riżorsa. Mhux dejjem faċli tiddetermina l-valur monetarju tar-riżorsa, aktar u aktar jekk ma tkunx tista' tinbiegħ, bħal fil-każ ta' xi riżorsi ambjentali. F'każi bħal dawn, il-valur ġieli jitkejjel b'metodi ta' valutazzjoni.

## **valuta/munita** **currency**

Flus li jiċċirkolaw fil-pajjiż u li huma aċċettati bħala mezz ta' skambju, bħall-ewro f'Malta u l-lira sterlina fir-Renju Unit.

## **valutazzjoni kontingenti** **contingent valuation**

Metodu ta' valutazzjoni bbażat fuq sħarriġ li fih il-parteciċipanti jintalbu jgħidu kemm lesti jhallsu biex jibqgħu jgawdu xi benefiċċju ambjentali (eż. veduta jew spazju miftuħ) jew kemm lesti jaċċettaw bħala kumpens għat-telf tal-istess benefiċċju.

## **vantaġġ assolut** **absolute advantage**

Fit-teorija tal-ekonomija internazzjonali: vantaġġ li jkollha ekonomija meta tkun kapaċi tipproduċi xi prodott b'aktar effiċjenza minn ekonomija oħra.

### ► **vantaġġ komparattiv**

## **vantaġġ komparattiv** **comparative advantage**

Fit-teorija tal-ekonomija internazzjonali: vantaġġ li jkollu pajjiż li jispeċjalizza fi prodott partikolari għax ikun kapaċi jipproduċih bi spiża tal-opportunità aktar baxxa minn ta' pajjiż ieħor. Dan il-kunċett jintuża biex jispijega l-benefiċċji tal-kummerċ internazzjonali.

### ► **vantaġġ assolut**

## **varjabbli** **variable**

Fil-matematika: valur li jista' jinbidel numerikament. Ngħidu aħna l-valur annwali tal-prodott domestiku gross fuq medda ta' għaxar snin huwa varjabbli minn sena għal oħra.

## **veloċità tal-flus** **velocity of money**

Fil-makroekonomija: id-drabi li l-flus fiċ-ċirkolazzjoni f'pajjiż jintużaw biex jinxtraw oġġetti u servizzi f'perjodu speċifiku. Ġeneralment din il-veloċità titkejjel billi l-qligħ nazzjonali jiġi diviż bil-provvista tal-flus (M1) fl-istess perjodu.

## **vulnerabbiltà ekonomika** **economic vulnerability**

Fil-kuntest ta' pajjiż: sitwazzjoni li fiha l-ekonomija tal-pajjiż tkun esposta għal impatti negattivi esterni.

## **żieda fil-kapital fiss** **fixed capital formation**

Fil-kuntest tal-kontijiet nazzjonali: żieda fl-ispiza finali f'perjodu ta' żmien fuq l-impjant, il-vetturi u l-konstruzzjoni, fuq skala nazzjonali.

## **żmien qasir** **short run**

Fit-teorija mikroekonomika: medda qasira ta' żmien li matulha d-ditti ma jkunux jistgħu jbiddu l-impjant b'tali mod li jaġġustaw sew għall-bidliet fiċ-ċirkostanzi. Fl-istudju tal-mikroekonomija, "żmien qasir" huwa terminu kuncettwali u mhux perjodu speċifiku ta' żmien.

### ► **żmien twil**

## **żmien twil** **long run**

Fit-teorija mikroekonomika: medda ta' żmien li matulha impriza tkun tista' tvarja l-impjant tagħha. Għalhekk, dan il-perjodu jkun twil biżżejjed biex id-ditti jkollhom il-possibbiltà jaġġustaw sew għall-bidliet fiċ-ċirkostanzi. Fl-istudju tal-mikroekonomija, "żmien twil" huwa terminu kuncettwali u mhux perjodu speċifiku ta' żmien.

### ► **żmien qasir**

## **żona ewro** **eurozone**

Arranġament bejn l-istati membri tal-Unjoni Ewropea li jużaw l-ewro bħala munita nazzjonali.

## **żona ta' kummerċ hieles** **free trade area**

Żona ġeografika mingħajr tariffi għall-pajjiżi membri fuq prodotti li jbigħu lil xulxin. Fl-istess hin, kull pajjiż membru jkun jista' jimponi tariffi kemm irid fuq l-importazzjoni li toriġina mill-pajjiżi mhux membri taż-żona. Dan l-arranġament jirrikjedi regoli tal-oriġini.

## **żvalutar** **devaluation**

Fil-kuntest tal-ekonomija internazzjonali: it-tnaqqis tal-valur tal-munita ta' pajjiż imqabbel mal-valur tal-munita ta' pajjiż ieħor b'deċiżjoni tal-awtoritajiet tal-ewwel pajjiż.

## **żvilupp ekonomiku** **economic development**

Proċess li jwassal għal tkabbir ekonomiku u għal titjib fl-istituzzjonijiet ekonomiċi tal-pajjiż. Dan it-terminu ġeneralment jintuża fil-kuntest tal-pajjiżi qed jiżviluppaw.

## **żvilupp sostenibbli** **sustainable development**

Żvilupp li jistrieħ fuq tliet pilastri: il-progress ekonomiku, it-titjib soċjali u l-ħarsien tal-ambjent. Oriġinarjament, it-terminu kien ġie definit bħala żvilupp li jaqdi l-ħtiġijiet tal-ġenerazzjoni preżenti mingħajr ma jikkomprometti l-abbiltà tal-ġenerazzjonijiet futuri li jissodisfaw il-ħtiġijiet tagħhom ukoll.



# It-Tieni Taqsima

## Ingliz - Malti



## Terminu bl-Ingliż

absolute advantage  
absolute poverty  
accounting profit  
activity rate  
ad valorem tax  
ageing population  
aggregate demand  
aggregate supply  
appreciation  
asset  
asset demand for money  
  
asset diversification  
average fixed cost  
average product  
average total cost  
average variable cost

## Terminu bil-Malti

vantaġġ assolut  
faqar assolut  
profitt tal-kontabilità  
rata tal-attività  
taxxa fuq il-valur  
popolazzjoni qed tixjiegħ  
domanda aggregata  
provvista aggregata  
apprezzament  
ass  
domanda għall-flus  
bħala assi  
diversifikazzjoni tal-assi  
spiza fissa medja  
produzzjoni ras għal ras  
spiza totali medja  
spiza varjabbli medja

---

balance of payments  
balance of trade  
barriers to entry  
behavioural economics  
bilateral aid  
black market  
bond  
break-even price  
buffer stock  
business cycle

bilanċ tal-pagamenti  
bilanċ tal-kummerċ  
ostakli għad-dħul fis-suq  
ekonomija tal-imgħiba  
għajjnuna bilaterali  
suq illegali  
bond  
prezz li jkopri l-ispiza  
ħażna ta' riserva  
ċiklu tal-kummerċ

capital account	kont kapitali
capital assets	assi kapitali
capital investment	investment kapitali
capitalism	kapitaliżmu
carrying capacity	kapaċità massima
cartel	kartell
central bank	bank ċentrali
cheque	ċekk
choice	għażla
circular flow of income	ċirkolazzjoni tal-qligħ
classical economic theory	teorija ekonomika klassika
collusion	kollużjoni
commercial bank	bank kummerċjali
commodity	komodità
Common External Tariff	Tariffa Esterna Komuni
common market	suq komuni
comparative advantage	vantaġġ komparattiv
competition policy	politika tal-kompetizzjoni
complementary product	prodott kumplimentari
constant returns to scale	rendiment ta' skala kostanti
consumer indifference curve	kurva tal-indifferenza tal-konsumatur
consumer surplus	eċċess favur il-konsumatur
consumption	konsum
contestable market	suq kontestabbli
contingent valuation	valutazzjoni kontingenti
contractionary fiscal policy	politika fiskali restrittiva
convertible currency	munita konvertibbli
cost	spiża
cost minimisation	minimizzazzjoni tal-ispiza
cost of production	spiża tal-produzzjoni
cost-push inflation	inflazzjoni tal-ispiza

cross-price elasticity of demand	elasticità tad-domanda għall-prezz ta' prodott ieħor
crowding-out	spostament
cryptocurrency	kriptovaluta
currency	munita/valuta
currency in circulation	flus fiċ-ċirkolazzjoni
current account	kont kurrenti
current account deficit/surplus	defiċit/eċċess fil-kont kurrenti
curve	kurva
customs union	għaqda doganali
cyclical unemployment	qgħad ċikliku

---

deadweight loss	telf ekonomiku għas-soċjeta`
debt/indebtedness	dejn
decreasing returns to scale	rendiment ta' skala li jonqos
deficit	defiċit
deficit financing	finanzjar tad-defiċit
deflation	deflazzjoni
deflator	deflatur
demand	domanda
demand deposit	depozitu ta' domanda
demand for money	domanda għall-flus
demand-pull inflation	inflazzjoni tad-domanda
demand-side economic theory	teorija li d-domanda tkabbar l-ekonomija
depreciation	deprezzament
derived demand	domanda derivata
deterioration/improvement in the terms of trade	deterjorazzjoni/titjib fit-termini tal-kummerċ
devaluation	żvalutar
developed countries	pajjiżi żviluppati

developing countries  
differentiated product  
diminishing marginal  
product/diminishing returns  
diminishing marginal utility  
direct tax  
disbursed costs  
discount rate  
discouraged worker  
diseconomies of scale  
disequilibrium  
disposable income  
dividend  
division of labour

pajjiżi qed jiżviluppaw  
prodott differenzjat  
tnaqqis fil-produzzjoni  
marginali  
tnaqqis fl-utilità marginali  
taxxa diretta  
spejjeż maħruġa  
rata ta' skont  
ħaddiem skoragġut  
diżekonomiji ta' skala  
skwilibriju  
qligħ disponibbli  
dividend  
tqassim tax-xogħol

---

economic depression  
economic development  
economic diversification  
economic growth  
economic profit  
economic resilience  
economic resources  
economic vulnerability  
economics  
economies of scale  
economist  
economy  
entrepreneurship  
environmental economics  
equilibrium  
equilibrium price

dipressjoni ekonomika  
żvilupp ekonomiku  
diversifikazzjoni ekonomika  
tkabbir ekonomiku  
profitt ekonomiku  
reżiljenza ekonomika  
riżorsi ekonomiċi  
vulnerabbiltà ekonomika  
ekonomija (xjenza soċjali)  
ekonomiji ta' skala  
ekonomist/a  
ekonomija (sistema)  
intraprenditorija  
ekonomija ambjentali  
ekwilibriju  
prezz ekwilibranti

eurozone	żona ewro
even distribution of income	distribuzzjoni tal-qlich ekwitabbli
everything else remaining equal (ceteris paribus)	qiegħ li kull haġa oħra tibqa' l-istess
exchange rate	rata tal-kambju
excise tax	taxxa tas-sisa
expansionary fiscal policy	politika fiskali espansiva
expansionary monetary policy	politika monetarja espansiva
expenditure	nefqa
explicit costs	spejjeż espliciti
export concentration	konċentrazzjoni tal-esportazzjoni
exports	esportazzjoni
externalities	effetti esterni

factors of production	fatturi tal-produzzjoni
fiat money	flus legali
financial incentive	inċentiv finanzjarju
fiscal balance	bilanċ fiskali
fiscal discipline	dixxiplina fiskali
fiscal multiplier	multiplikatur fiskali
fiscal policy	politika fiskali
fiscal stimulus	stimulu fiskali
fixed account	kont fiss
fixed capital	kapital fiss
fixed capital formation	żieda fil-kapital fiss
fixed cost	spiza fissa
fixed exchange rate	rata tal-kambju fissa
flat rate tax	taxxa fissa
floating exchange rate	rata tal-kambju flessibbli

foreign direct investment (FDI)	investiment barrani dirett
foreign exchange market	suq tal-kambju
free market	suq ħieles
free trade	kummerċ ħieles
free trade agreement	ftehim għal kummerċ ħieles
free trade area	żona ta' kummerċ ħieles
freedom of entry in the market	dħul liberu fis-suq
frictional unemployment	qgħad frizzjonali
full employment	impjieġ massimu

---

gains from trade	benefiċċji tal-kummerċ internazzjonali
game theory	teorija tal-logħob
Giffen good	prodott Giffen
globalisation	globalizzazzjoni
gross domestic product (GDP)	prodott domestiku gross
gross domestic product per capita	prodott domestiku gross ras għal ras
gross national income	qligħ nazzjonali gross
Group of 77	Grupp tas-77

---

hoarding	ħzin
homogenous product	prodott omogenju
human capital	kapital uman
hyperinflation	iperinflazzjoni

imperfect competition	kompetizzjoni imperfetta
implicit costs	spejjeż impliċiti
import substitution	sostituzzjoni tal-importazzjoni
importation	importazzjoni
income	qligh
income distribution	distribuzzjoni tal-qligh
income effect	effett tal-qligh
income elasticity of demand	elasticità tad-domanda għall-qligh
income multiplier	multiplikatur tal-qligh
income tax	taxxa fuq il-qligh
incomes policy	politika tal-qligh
increasing returns to scale	rendiment ta' skala li jżied
indebtedness/debt	dejn
indirect tax	taxxa indiretta
industrial economics	ekonomija industrijali
inelastic demand	domanda inelastika
infant industry	industrija għadha tibda
inferior good	oġġett inferjuri
inflation	inflazzjoni/għoli tal-ħajja
inflationary spiral	spirall inflazzjonarju
inflection point	punt ta' inflessjoni
infrastructure	infrastruttura
innovation policy	politika tal-innovazzjoni
interest rate	rata tal-imgħax
inter-industry linkages	rabtiet interindustrijali
international economics	ekonomija internazzjonali
International Monetary Fund (IMF)	Fond Monetarju Internazzjonali
inverted U-shaped curve	kurva forma ta' U bil-maqlub
investment	investiment





marginal propensity to consume	propensità marginali tal-konsum
marginal propensity to save	propensità marginali tat-tfaddil
marginal revenue	dħul marginali
marginal tax rate	rata marginali tat-taxxa
market	suq
market dominance	dominanza tas-suq
market failure	falliment tas-suq
market forces	forzi tas-suq
maturity	maturità
maximum price/price ceiling	prezz massimu impost
medium term	perjodu medju
merit good	oġġett merituz
microeconomics	mikroekonomija
minimum price/price floor	prezz minimu impost
minimum wage	paga minima
mixed economy	ekonomija mħallta
monetarism	monetarizmu
monetary economics	ekonomija monetarja
monetary policy	politika monetarja
money	flus
money multiplier process	proċess multiplikatur tal-flus
money supply	provvista tal-flus
monopolist	monopolist/a
monopolistic competition	kompetizzjoni monopolistika
monopoly	monopolju
monopsonist	monopsonist/a
monopsony	monopsonija
movement along the curve	moviment fil-kurva
multilateral aid	għajjnuna multilaterali
multinational corporation	korporazzjoni multinazzjonali
multiplier	multiplikatur

NAIRU  
(non-accelerating inflationary  
rate of unemployment)  
national accounts  
national income  
natural monopoly  
natural rate of  
unemployment  
natural resources  
neoclassical economics  
neoliberalism  
net domestic product  
nominal gross domestic  
product  
non-convertible currency  
non-governmental  
organization (NGO)  
normal good  
normal profit

rata tal-qgħad li ma żżidx  
l-inflazzjoni

kontijiet nazzjonali  
qligħ nazzjonali  
monopolju naturali  
rata tal-qgħad naturali

riżorsi naturali  
ekonomija neoklassika  
neoliberaliżmu  
prodott domestiku nett  
prodott domestiku gross  
nominali  
munita mhux konvertibbli  
organizzazzjoni mhux  
governattiva  
ogġett normali  
profitt normali

---

official development  
assistance (ODA)  
official financing  
official reserves  
oligopoly  
opportunity cost  
output maximisation

għajnuna uffiċjali  
għall-iżvilupp  
finanzjament uffiċjali  
riservi uffiċjali  
oligopolju  
spiża tal-opportunità  
massimizzazzjoni tal-  
produzzjoni

peak	quċċata
perfect competition	kompetizzjoni perfetta
perfectly elastic demand	domanda perfettament elastika
perfectly inelastic demand	domanda perfettament inelastika
personal income	qligħ personali
Phillips curve	kurva ta' Phillips
plant	impjant
population census	ċensiment tal-popolazzjoni
population density	densità tal-popolazzjoni
predatory pricing	prezz predatorju
preferential trade agreement	ftehim dwar kummerċ preferenzjali
price discrimination	diskriminazzjoni fil-prezz
price elasticity of demand/ elasticity of demand with respect to price	elasticità tad-domanda għall-prezz
price elasticity of supply/ elasticity of supply with respect to price	elasticità tal-provvista għall-prezz
price ceiling/maximum price	prezz massimu impost
price index	indici tal-prezzijiet
price mechanism	mekkanizmu tal-prezz
private sector	settur privat
privatization	privatizzazzjoni
product	prodott
production indifference curve	kurva ta' indifferenza tal-produzzjoni
production possibility curve	fruntiera tal-possibiltajiet tal-produzzjoni
productivity	produttività
profit	profit
profit maximisation	massimizzazzjoni tal-profit

progressive tax	taxxa progressiva
proportional tax	taxxa proporzjonata
protectionism	protezzjonizmu
public finance	finanzi pubbliċi
public good	oġġett pubbliku
public sector	settur pubbliku
public-private partnership	shubija bejn il-gvern u l-privat

---

quantitative easing	laxkar kwantitattiv
quantity theory of money	teorija tal-kwantità tal-flus

---

real gross domestic product	prodott domestiku gross reali
recession	riċessjoni
recovery	rkupru
regressive tax	taxxa rigressiva
relative poverty	faqar relattiv
rent	kera
resource balance	bilanċ tar-rizorsi
retail price index	indici tal-prezzijiet bl-imnut
retail trade	bejgħ bl-imnut
revenue	dħul/introjtu
risk	riskju
rules of origin	regoli tal-origini

---

scarcity	skarsezza
seasonal unemployment	qgħad staġonali
share	sehem
shareholder	azzjonist/a
shift of the curve	ċaqliq tal-kurva

short run	żmien qasir
short term	perjodu qasir
shut-down price	prezz mhux vijabbli
skill mismatches	diskrepanza fil-ħiliet
social security contribution	kontribuzzjoni tas-sigurtà soċjali
soft loan	self issussidjat
specialisation	speċjalizzazzjoni
speculation	spekulazzjoni
speculative demand for money	domanda spekulattiva għall-flus
S-shaped curve	kurva forma ta' S
stabilizer	stabbilizzatur
stagflation	stagflazzjoni
sticky wage	paga rigida
stock exchange	borża/suq tal-ishma
structural unemployment	qgħad strutturali
subsidy	sussidju
substitute product	prodott sostitut
substitution effect	effett ta' sostituzzjoni
supernormal profit	profitt sopranormali
supply	provvista
supply chain	katina tal-provvista
supply-side theory	teorija li l-provvista tkabbar l-ekonomija
surplus	eċċess
sustainable development	żvilupp sostenibbli

---

tariffs	tariffi
tax	taxxa
tax avoidance	evitar tat-taxxa
tax burden	piż tat-taxxa

tax evasion	evażjoni tat-taxxa
teleworking	telexogħol
terms of trade	termini tal-kummerċ
theories of value	teoriji tal-valur
theory of distribution	teorija tad-distribuzzjoni
tied aid	għajnuna finanzjarja marbuta
total cost	spiza totali
total final expenditure	nefqa finali totali
total product	produzzjoni totali
total revenue	dħul totali
trade barriers	ostakli għall-kummerċ
trade creation	ħolqien tal-kummerċ
trade diversion	devjazzjoni tal-kummerċ
transactions demand for money	domanda għall-flus
transfer payment	għax-xiri
trough	pagament trasferit
	qiegħ

---

uncertainty	inċertezza
underground economy	ekonomija mistura
undertaking	impriza
unemployment	qgħad
unemployment rate	rata tal-qgħad
uneven distribution of income	distribuzzjoni tal-qliġ
union	żbilanċjata
unitary price elasticity of demand	għaqda tal-ħaddiema/union
U-shaped curve	elasticità unitarja tad-
utility	domanda għall-prezz
utility maximisation	kurva forma ta' U
	utilità
	massimizzazzjoni tal-utilità

valuation techniques

value

value-added tax (VAT)

variable

variable cost

velocity of money

metodi ta' valutazzjoni

valur

taxxa fuq il-valur miżjud (VAT)

varjabbli

spiza varjabbli

velocità tal-flus

---

wage

wealth

wholesale

working age

working-age population

World Bank

World Trade Organization  
(WTO)

paga

għid

bejgħ bl-ingrossa

età tax-xogħol

popolazzjoni fl-età tax-xogħol

Bank Dinji

Organizzazzjoni tal-  
Kummerç Dinji

# Lino Briguglio

Lino Briguglio huwa Professur tal-Ekonomija fl-Università ta' Malta. Okkupa diversi karigi f'din l-Università, fosthom Kap tad-Dipartiment tal-Ekonomija u tad-Dipartiment tax-Xjenza Bankarja u Finanzjarja, u Direttur tal-Istitut tal-Gzejjer u l-Istati Żgħar, u tal-Kampus Universitarju ta' Ghawdex.

Kien ukoll Kap tal-Fondazzjoni għall-Istudji Internazzjonali. Huwa magħruf internazzjonalment għax-xogħol seminali tiegħu dwar l-indiċi tal-vulnerabilità ekonomika li wassal għal interess kbir f'dan is-suġġett.

Serva bħala konsulent għal diversi organizzazzjonijiet internazzjonali dwar studji u rapporti relatati ma' stati żgħar u t-tibdil fil-klima.

Huwa kien wieħed mill-awturi ewlenin għal tliet rapporti tal-Panel Intergovernattiv dwar il-Bidla fil-Klima (IPCC), u ngħata l-Premju Nobel għall-Paċi (2007) flimkien ma' xjenzati oħra tal-istess Panel. Fl-2006 ngħata Ġieħ Ghawdex għall-kontribut tiegħu għall-edukazzjoni universitarja f'Ghawdex.







**Il-Kunsill Nazzjonali  
tal-Ilsien Malti**



**L-Università ta' Malta**  
Il-Fakultà tal-Arti

**Id-Dipartiment  
tal-Malti**



9 789918 004676